



दौड़ पड़ा था जीवन पथ पर
चिंतन को अवकाश कहाँ था
शक्ति सबकुछ करने की थी
पर अनुभव मेरे पास न था

अब अनुभव की गठी बांधे
आ पहुंचा मैं आज क्षितिज पर
वित्ता से आप्लावित मैं
दृष्टि टिकी है अस्ताचल पर

अन्तर्दृष्टि

(लक्ष्यहीन जीवन की विसंगतियों को रेखांकित
करते हुए सार्थक जीवन जीने की कला
प्रस्तुत करता हुआ सशक्त चिन्तन)

- परमात्मप्रकाश भारिल

लेखक की अन्य पुस्तक 'क्या मृत्यु अभिशाप है?' से -

- ❖ (मृत्यु की स्थिति में) हमें न मिलने का दुःख नहीं होता, हमें अफ़सोस होता है न मिल सकने का। यहाँ हमारी समस्या विरह नहीं है, यहाँ हमारी व्यथा मजबूरी है, हमारा असहायपना है। - पृष्ठ-5
- ❖ (मृत्यु से डर क्यों?) मृत्यु के बाद का जीवन हमारी नजरों से ओझल रहता है। अरे! नजरों से क्या, कल्पना से भी ओझल रहता है। मृत्यु के बाद हमारे पास भविष्य की कोई परिकल्पना नहीं होती, और तो और, भविष्य है भी या नहीं, इसके बारे में भी हम सशंकित ही रहते हैं। - पृष्ठ-6
- ❖ हम धर्म भीरु (धर्म से डरने वाले) हैं, धर्मात्मा नहीं। धर्म के पालक नहीं, धार्मिक नहीं। - पृष्ठ-8
- ❖ जहाँ हमें वस्तु स्वरूप में परिवर्तन करने की तनिक सी गुंजाइश दिखाई देती है वहाँ हम अनंत संभावनाओं की तलाश करने लगते हैं। - पृष्ठ-11
- ❖ मृत्यु के प्रति हमारी हिचक का एक बड़ा कारण है हमारे कामों का अधूरा रहना। यदि इस जीवन के प्रति हमारे सारे कर्तव्य पूरे हो गए हैं और अब कुछ करना शेष नहीं रह गया है तो मौत के प्रति हमारा भय, अनिष्टा, हिचक और मौत को टालने की हमारी वृत्ति मिट जाएगी। आखिर हम जैसे जिम्मेदार लोग अपने कर्तव्यों का निर्वाह किये बिना मरने की सोच भी कैसे सकते हैं? - पृष्ठ-30
- ❖ अपनी कमजोरियों को छुपाने में हम इतने माहिर हैं कि उन्हें अच्छे-अच्छे नाम दे डालते हैं। - पृष्ठ-31
- ❖ सचमुच तो मृत्यु के प्रति हमारे अंदर गहरा बैठा डर ही पुकार-पुकार कर कहता है कि मैं मृत्यु से नहीं डरता। - पृष्ठ-32
- ❖ (जिन्हें मरने की फुर्सत नहीं) जिस दिन मौत आएगी तो वह आपकी फुर्सत का इंतजार नहीं करेगी कि आपको अभी मरने की फुर्सत है या नहीं। वह तो अपना काम पूरा कर ही लेगी, आपके काम चाहे पूरे हुए हों या नहीं। - पृष्ठ-32
- ❖ इस प्रकार अपने-आपको झोक कर हम संसार का विकास करते हैं व अपने लिए संसार का विस्तार करते हैं। - पृष्ठ-34

अन्तदृष्टं

लक्ष्यहीन जीवन की विसंगतियों को रेखांकित करते
हुए सार्थक जीवन जीने की कला प्रस्तुत
करता हुआ सशक्त कथानक

लेखक

परमात्मप्रकाश भारिल्ल

E-mail : parmatm@gmail.com

Mob. : 9057713567

प्रकाशक :

पण्डित टोडरमल स्मारक ट्रस्ट

ए-4, बापूनगर, जयपुर – 302015

फोन : (0141) 2705581, 2707458

E-mail : ptstjaipur67@gmail.com

अन्तर्राष्ट्रीय : परमात्मप्रकाश भारतीय

प्रथम तीन संस्करण : 11 हजार

(1 मई, 2004 से अद्यतन)

चतुर्थ संस्करण : 5 हजार

(14 जुलाई, 2024)

अष्टाहिंका महापर्व

योग : 16 हजार

विषय-सूची

1.	जीवन का सन्ध्याकाल	1
2.	जीवन का लेखा-जोखा	5
3.	वृत्तियों का छिद्रान्वेषण	7
4.	कुकृत्य	11
5.	जीवन का अर्थशास्त्र	15
6.	विचारणीय	19
7.	जागृत विवेक	26
8.	सम्यक दृष्टिकोण	31
9.	लक्ष्य केन्द्रित	38
10.	दूर दृष्टि	44

मूल्य : 10 रुपये

प्रस्तुत संस्करण की कीमत कम करने वाले दातारों की सूची

1.	श्री महेश जे. पारेख, मुम्बई	3500.00
2.	श्री रमेश कुमार जैन रंजना जैन, नई दिल्ली	3100.00
3.	श्री अमरचन्द बेनीचन्दजी दोशी, उदयपुर	2200.00
4.	स्व. बाबूलालजी जैन, जयपुर	2100.00
5.	श्री विजय एम. नादगांवकर, कारंजा	500.00
कुल राशि -		<u>11400.00</u>

मुद्रक :

देशना एन्टरप्राइजेज

जयपुर

प्रकाशकीय

(चतुर्थ संस्करण)

प्रस्तुत कृति का नाम ‘अन्तर्द्वन्द्व’ है। यह शब्द सुनते या पढ़ते ही कृति की विषयवस्तु का भावभासन सहज ही हो जाता है कि इसमें किसी व्यक्ति के अंदर चलने वाली द्विविधा को शब्दों में उतारने का प्रयास किया गया है।

कृति के लेखक पण्डित टोडरमल स्मारक ट्रस्ट, जयपुर के महामंत्री श्री परमात्मप्रकाश भारिल्ल ने एक 75 वर्षीय वृद्ध की मनोदशा के चित्रण के माध्यम से सफलतापूर्वक इस तथ्य को रेखांकित किया है कि हम जीवन चाहे किसी भी तरह से जियें; जीवन की भौतिक उपलब्धियाँ किस तरह हमारे स्वयं के लिए बेमानी हो जाती हैं। उन उपलब्धियों का उपभोक्ता तो कोई और होता है, हम तो मात्र तद्‌जनित पाप-पुण्यादि कर्मों के उपभोक्ता बन जाते हैं जो जन्म-जन्मांतर तक हमारा पीछा नहीं छोड़ते हैं।

उक्त चित्रण के माध्यम से लेखक पाठकों को यह संदेश देता है कि किस प्रकार मूल्यों पर आधारित नैतिकता पूर्ण जीवन जीना ही जीवन की उचित नीति है।

लेखक ने, जीवन के इस पड़ाव पर, जब कि नया कुछ करने का अवसर नहीं रहता, एक व्यक्ति किस प्रकार अपने-आपको विवश और असहाय पाता है, उसके अंतर की द्विविधा और छटपटाहट को उजागर करने का भरपूर प्रयास किया है।

लेखक कहता है कि – अपनी कथित चतुराईओं का उपयोग करते हुए हम जीवनभर प्रत्येक व्यक्ति के साथ छल कपट भरा व्यवहार करते हैं। अन्यों को नुकसान पहुँचाकर उनकी कीमत पर स्वयं लाभान्वित होना चाहते हैं। लेखक पूँछता है कि क्या हमने कभी आकलन किया है कि एक-एक अदने से लाभ के लिए अथवा कभी-कभी तो व्यर्थ ही हम अपनी बुद्धि और शक्ति का कितना अपव्यय करते हैं, जिसके फलस्वरूप हुई उपलब्धि का कोई महत्त्व ही नहीं होता।

हमारा सारा जीवन इसी प्रकार के महत्वहीन क्रियाकलापों में व्यतीत हो जाता है और अपने अविनाशी आत्मकल्याण का जो महत्वपूर्ण कार्य इस जीवन में किया जा सकता था, वह उपेक्षित ही रह जाता है।

प्रस्तुत कृति में लेखक ने इस तथ्य को सक्षमता पूर्वक स्थापित किया है कि - अपनी जिन चतुराईओं पर हमें गर्व होता है, हमारी ही संतति उन्हें outdated करार दे देती हैं। अपनी जिन उपलब्धियों के कारण हम अपने जीवन को सफल और सार्थक मानते हैं, वे उपलब्धियाँ उन्हें उपलब्धियों सी ही नहीं लगतीं।

हम स्वयं तो उन उपलब्धियों के उपभोक्ता रह नहीं जाते हैं और जो उनके संभावित उपभोक्ता हो सकते थे, उनके लिए वे महत्वहीन हैं, तब हमारे जीवन का निष्कर्ष क्या रहा, शून्य? बस! यही अहसास उसके शेष जीवन को यातनापूर्ण बना देने के लिए पर्याप्त है।

लेखक का यह संदेश है कि - क्या समय रहते हम जीवन की इस सच्चाई को समझकर अपने लिए ऐसी जीवनशैली विकसित नहीं कर सकते हैं जो अपने जीवन को सार्थकता प्रदान करे और परिजनों एवं समाज के लिए भी उपयोगी हो? ऐसा ही होना चाहिए।

कृति के अंत में एक कैंसर के मरीज की अपने इलाज हेतु बम्बई यात्रा के उदाहरण के माध्यम से लेखक ने स्पष्ट सन्देश दिया है कि हमारे इस दुर्लभ मानव जीवन का प्रत्येक क्रियाकलाप अपने आत्महित के लिए होना चाहिए, शेष सभी सहायक गतिविधियाँ अंतिम प्राथमिकता रहनी चाहिए।

इस कृति के चतुर्थ संस्करण का प्रकाशन पण्डित टोडरमल स्मारक ट्रस्ट के लिये अत्यंत गौरव का विषय है।

इस उत्कृष्ट रचना के लिए प्रस्तुत कृति के लेखक, आकर्षक और सुरुचिपूर्ण कवर पेज पेटिंग के लिए कलाकार श्री योगेन्द्र सेठी, इंदौर; टंकण कार्य हेतु श्री कमल शर्मा एवं सम्पूर्ण मुद्रण प्रबंधन हेतु डॉ. अखिल बंसल भी धन्यवाद के पात्र हैं।

- विष्णु जैन 'शास्त्री' मुम्बई

दिनांक : 5 जुलाई, 2024

प्रकाशन मंत्री

प्रस्तावना

प्रस्तुत कृति ‘अन्तर्द्वन्द्व’ के माध्यम से लेखक ने एक पचहत्तर वर्षीय वृद्ध व्यक्ति के मन-मस्तिष्क में होते स्वाभाविक अन्तर्द्वन्द्व का सशक्त चित्रण किया है।

कथानक की चिन्तनधारायें एक ही व्यक्ति के विविध विचारों के आधार पर अनेक रूपों में सहज प्रवाहित हुई हैं। एक पात्रीय प्रस्तुत कथानक का नायक साठोत्तर अवस्था में स्वाध्याय करता प्रतीत होता है क्योंकि उससे अपने यौवनावस्था में जो आपराधिक काम हुए हैं, उनका उसे पश्चाताप है। खान-पान में, आचार-विचार में अपने हिताहित के प्रति वह अब सजग प्रतीत होता है।

जब वह 75 वर्षीय वृद्ध पुत्रों को सहयोग देने की भावना से ऑफिस जाता है या घर में नाती-पोतों को संस्कार देना चाहता है, तो जेनरेशन गेप (पीढ़ियों के अन्तर) के कारण वह उसमें भी सफल नहीं होता है और परिवार की ओर से उपेक्षा का अनुभव करता है। वह सोचता है कि मैंने जिनके लिए ये सब पाप किए हैं, वे ही अब मुझे सठियाना समझते हैं। मात्र सम्मान और सुविधायें जुटाकर श्रवणकुमार बनना चाहते हैं।

जिस शारीरिक स्वास्थ्य के लिए मैंने भक्ष्याभक्ष्य का विवेक नहीं रखा, वह स्वास्थ्य भी अब जवाब देने लगा है, परन्तु। ‘अब पछताये होत क्या, जब चिड़िया चुग गई खेत’। जब उसे अपने पूर्वकृत आर्त-रौद्रध्यान, स्वार्थ भावना और अनैतिक कार्यों का ध्यान आता है, तो उसके रोंगटे खड़े हो जाते हैं। ऐसी परिस्थिति वाले लोगों के लिए लेखक ने यह संकेत दिए हैं कि भूत को भूलो और वर्तमान को

संभालो, भविष्य स्वतः संभल जायेगा, निराश होने की आवश्यकता नहीं। जिसतरह घास को जलाने के लिए एक चिन्नारी काफी है, उसीप्रकार पूर्व पापपुंज को भस्म करने के लिए सम्यग्ज्ञान की एक चिन्नारी पर्याप्त है।

यह एक व्यक्ति की बात नहीं, अपितु सभी साठोत्तरों की समस्यायें हैं। इस कृति द्वारा लेखक ने बहुत ही सरल-सुबोध शैली में दिशाबोध देने का सफल प्रयास किया है, एतदर्थ लेखक निश्चय ही प्रशंसा का पात्र है।

प्रस्तुत कृति को प्रकाशित करके यह ट्रस्ट गौरवान्वित है।

पुस्तक के आकर्षक कवर एवं मुद्रण व्यवस्था हेतु अखिल बंसल, जयपुर धन्यवाद के पात्र हैं; एतदर्थ ट्रस्ट उनका आभारी है।

– पण्डित रत्नचन्द्र भारिल्ल

पर में ताका-झाँकी की वृत्ति छोड़!

– परमात्म नीति

तू किसी के साथ जो व्यवहार करता है, अच्छा या बुरा, उसका उत्तरदायी तू स्वयं है और कोई तेरे साथ कैसा व्यवहार करे यह उनकी वृत्ति, विवेक और परिस्थिति पर निर्भर करता है।

अपने सदृव्यवहार के प्रत्युत्तर में तू अन्यों से अपनी अपेक्षा के अनुरूप व्यवहार चाहे तो यह तेरा ही अविवेक है; क्योंकि उसकी परिणति का नियंता वह स्वयं है तू नहीं।

क्या तू उसके सामान बनने के लिए तैयार है, यदि तू उसके समान नहीं हो सकता है तो वह तेरे समान कैसे हो जाएगा?

पर में दखलंदाजी की अपनी यह वृत्ति छोड़ और सुखी हो जा!

तथास्तु !

अपनी बात

बीते हुए जीवन के अनेकानेक पहलुओं को जान लेने, देख लेने व जी लेने के बाद, आज ये विचार मुझे अक्सर परेशान किए रहते हैं कि काश! जीवन की इन सच्चाइयों को मैं पहले ही जान सका होता तो मैंने अपना बीता जीवन इसतरह नहीं जिया होता, मेरी जीवन प्रणाली कुछ और ही होती।

कभी-कभी सोचता हूँ कि “काश! जीवन दो बार जीने को मिलता; एक बार सीखने के लिए; अनुभव लेने के लिए, ट्रायल करने के लिए व फिर दूसरी बार पूरी तरह जीने के लिए” पर यह तो कल्पनालोक की उड़ान है। यथार्थ जीवन में तो यह सम्भव नहीं है।

जो हो चुका है उसमें तो परिवर्तन सम्भव नहीं है, पर अब क्यों न बाकी बचे भावी-जीवन के बारे में यह प्रयोग किया जाए; औरौं के जीवन को पढ़कर, उसे आत्मसात कर, विभिन्न अवस्थाओं व परिस्थितियों को, उनके अहसासों को कल्पना के धरातल पर ही स्वयं जीकर, क्यों न अपनी परिस्थितियों के अनुकूल, अपनी रुचि के अनुरूप, अपनी आवश्यकता के अनुसार, अपनी भावी-जीवनशैली की योजना तैयार की जाए, ताकि फिर कभी यह सदमा न भोगना पड़े कि – काश! पहले मालूम होता, मैं पहले ही यह सच्चाई समझ पाया होता तो मैं इस तरह ना जीता।

अपनी इस योजना के अनुरूप जब मैंने निष्कर्ष निकालने के लिए चिन्तन के स्तर पर जीवन का विश्लेषण प्रारम्भ किया तो कुछ ही दिनों में बुरीतरह भ्रमित (Confuse) हो गया, क्योंकि अनेकों अहसास व अनेकों विकल्प (Alternatives) आपस में ही टकराने लगे और

चिन्तन व्यवस्थित नहीं हो पाया। तब मैंने अपने चिन्तन को व्यवस्थित बनाये रखने के लिए लेखनी का सहारा लेने का निश्चय कर लिया।

इसतरह इस लेखन का प्रारम्भ आप सभी के लिए व किसी अन्य के लिए नहीं, वरन् स्वान्तःसुखाय ही हो गया था। पर आज आप सभी के समक्ष यह स्वीकार करने में मुझे कोई हिचक नहीं है कि जब मैं लिखने बैठा तो अपने नग्न अहसासों व चिन्तन के प्रति ईमानदार न रह सका, क्योंकि मैं अच्छी-तरह जानता हूँ कि लिखित विषयवस्तु अनन्तकाल तक मात्र व्यक्तिगत सम्पत्ति बनकर नहीं रह सकती है, एक न एक दिन तो वह सार्वजनिक हो ही जाएगी और तब मैं मात्र वही लिख पाया, जिन मनोभावों के प्रकट हो जाने में मुझे कोई संकोच न था।

इसी के साथ मेरे अन्दर प्रसुप साहित्यिकता के कीटाणु भी सक्रिय हो गये और इसतरह मेरा चिन्तन एक कृति का रूप लेने लगा।

जब मात्र स्वयं के लिए सिर्फ सोचता ही था, तब चिन्तन आधा-अधूरा बना रहता था। न जाने विचारों की श्रृंखला चिन्तन के किस बिन्दु से प्रारम्भ होती व कहाँ टूट जाती। उसका न तो कोई ओर था न छोर, पर जब लिखना प्रारम्भ किया तो आवश्यकता महसूस हुई कि चिन्तन व्यवस्थित व सम्पूर्ण होना आवश्यक है।

उधर दूसरी ओर एक समानान्तर चिन्तन मेरे मस्तिष्क में चला करता था कि सामान्यश्रावक से साधकदशा का विकास एक प्राकृतिक व स्वाभाविक प्रक्रिया है, जो अन्तरंग वृत्तियों व परिणामों की विशुद्धि के समानान्तर बाह्य जीवन में भी स्वयमेव ही आकार ले लेता है, ऊपर से कुछ भी ओढ़ने की आवश्यकता नहीं होती, ऊपर से ओढ़ा हुआ आचरण तो बाह्य परिधान (वस्त्रादि) की भाँति बोझिल ही होता है।

इस स्वाभाविक विकास को रेखांकित करते हुए एक चरित्र की रचना करना मेरी चिरसंचित अभिलाषा थी ही, सो मैंने अपने इन दोनों विचारों को एकमेक करके प्रस्तुत करने का निश्चय किया व 'समकित' शीर्षक से एक कथानक की रचना प्रारम्भ कर दी।

उक्त रचना कुछ समय तक क्रमिक रूप से 'जैन पथप्रदर्शक पाद्धिक' में प्रकाशित भी होती रही, पर उस कथानक के विकास से मैं स्वयं संतुष्ट नहीं था, अतः उसे बीच में ही रोक देना पड़ा। उसी रचना को पुनः नये रूप में कुछ परिवर्तन-परिवर्धन के साथ लिखना प्रारम्भ किया। अभी 30-40 पेज ही लिख पाया था कि प्रसंगवश दादा का बम्बई आगमन हुआ और मैंने यह रचना पढ़कर उन्हें सुनाई। अबतक ऐसे अवसरों पर प्रतिक्रियाविहीन चुप्पी साधे रहनेवाले दादा (मेरे पूज्य पिताश्री डॉ. हुकमचन्दजी भारिल्ल) इस बार यूँ तो चुप ही रहे, पर मेरी डायरी के प्रथम पृष्ठ पर निम्नांकित संस्कृत श्लोक अर्थ सहित लिख दिया।—

प्रारम्भते न खलु विघ्नभयेण नीचैः ।

प्रारम्भ विघ्नविहिता विरमन्ति मध्या ॥

विघ्नैः पुर्णपुनरपि प्रतिहन्यमाना ।

प्रारम्भमुत्तमजनाः न परित्यन्ति ॥

निम्नश्रेणी के लोग विघ्नों के भय से महान कार्य आरम्भ ही नहीं करते और मध्यम श्रेणी के लोग महान कार्य आरम्भ तो कर देते हैं, किन्तु विघ्नों के आने पर उन्हें बीच में ही छोड़ देते हैं, परन्तु उत्तम श्रेणी के लोग महान कार्य न केवल आरम्भ करते हैं, अपितु बार-बार विघ्नों के आने पर भी उन्हें छोड़ते नहीं हैं, उन्हें पूर्ण करके ही मानते हैं।

— हस्ताक्षर 2.5.2000

यद्यपि दादा ने मुख से तो कुछ कहा नहीं था, पर यह लिखकर क्या-क्या नहीं कह दिया था। इसे मैंने आशीर्वाद, प्रेरणा व आदेश के रूप में स्वीकारकिया।

कुछ चिन्तन का आधाअधूरापन कहें व कुछ व्यावसायिक व्यस्तता। यह लेखन कार्य कुछ काल तो चला, पर बहुत आगे बढ़ न सका। तब मेरे मन में विचार आया कि क्यों न इस रचना के कथ्य को, मूल विषयवस्तु को अत्यन्त संक्षेप में, एक रूपरेखा के रूप में ही प्रकाशित करके पाठकों के समक्ष प्रस्तुत कर दिया जाए। शायद उनकी प्रतिक्रियायें, सुझाव, प्रेरणा व आग्रह शेष कार्य स्वयं ही मुझसे करा लें।

“अपने इस जीवन के प्रति हमारा दृष्टिकोण कैसा होना चाहिए” उक्त विषय में मात्र कुछ ही पहलुओं पर कुछ सूत्रात्मक, संक्षिप्त विचार इस पुस्तिका में प्रस्तुत किए गए हैं।

उक्त विचारों को मात्र पढ़ लेना व जान लेना पर्याप्त नहीं है। आवश्यकता है इन पर हर दृष्टिकोण से दूरगामी विचार करके इन्हें अपने जीवन में अपनाने की, अपने जीवन को उक्त विचारों के अनुरूप ढालने की, अपने जीवन का शिल्पी स्वयं बनने की।

हमारा जीवन मात्र एक अनगढ़े पत्थर की तरह बेडोल न रह जाए, बल्कि एक आदर्श शिल्प बन सके, इसके लिए आवश्यकता है एक अत्यन्त ही कुशल शिल्पी की, और अपने स्वयं के लिए वह ‘शिल्पी’ कोई अन्य नहीं हो सकता। क्योंकि शिल्प में जो कुछ भी अभिव्यक्त होता है, वह शिल्पी का अपना दृष्टिकोण होता है, उसकी अपनी परिकल्पना होती है। हमें अपने-आपको जिस रूप में ढालना है, वह किसी अन्य की परिकल्पना नहीं, वरन् हमारा अपना स्वप्न है, हमारा अपना स्वप्न होना चाहिए और इसलिए हमें अपना शिल्पी स्वयं ही बनना होगा।

यदि अपने-आपको गढ़ने के लिए हम किसी अन्य पर निर्भर रहें तो उसका परिणाम क्या आ सकता है, इसकी कल्पना इस तथ्य से भलीभाँति की जा सकती है कि इस पृथ्वी पर अनन्त पत्थर विद्यमान हैं जो आज तक अनगढ़े ही पड़े हैं। यदि उनमें से एक अत्यन्त नगण्य सा भाग किसी ने गढ़ भी दिया है तो उनका कैसा विकृत रूप बन पड़ा है, वह हमारे-आपके सामने है।

क्या वह सब हमारी आशा-आकांक्षा के अनुरूप है, क्या हम उन सभी को पसन्द कर पाते हैं, क्या हमें उन सभी में कुछ न कुछ कमियाँ दिखाई नहीं देतीं? यदि हम किसी अन्य के द्वारा निर्मित किसी भी कृति को पसन्द नहीं करते हैं तो फिर भला हम अपने-आपको गढ़े जाने के लिए किसके हवाले कर दें? इसलिए यदि हम अपने जीवन को अपनी स्वयं की परिकल्पना के अनुरूप एक आदर्श शिल्प बनाना चाहते हैं, तो हमें अपना शिल्पी स्वयं ही बनना होगा।

जिसप्रकार एक शिल्प के निर्माण के लिए, एक मूर्ति के निर्माण के लिए किसी आदर्श कृति का सरसरी तौर पर मात्र अवलोकन (देखना) पर्याप्त नहीं है, उसका सूक्ष्म निरीक्षण करना होता है। प्रत्येक अंग-उपांग की संरचना व आकार-प्रकार के बारे में सूक्ष्मतम जानकारी प्राप्त करनी होती है, उनकी माप-जोख करनी होती है। फिर पत्थर को गढ़ने का गहरा अभ्यास करना होता है। इन सब विधियों में पारंगत होने के बाद सब कुछ छोड़कर जुट जाना होता है अपने कार्य में अहिर्निश (दिन-रात); तब कार्य सफल होता है।

उसीप्रकार यदि हम अपने इस जीवन को मात्र एक अनगढ़ पत्थर नहीं बने रहने देना चाहते, उसे अपनी आशा-आकांक्षा व आदर्शों के अनुरूप ढालना चाहते हैं, तो हमें अपने उन आदर्शों को मात्र सरसरीतौर पर पढ़ लेना और पढ़कर छोड़ देना पर्याप्त नहीं है। हमें उन पर गहराई से

विचार करना होगा। अपने चिन्तन को विस्तार देकर जीवन के हर पहलू पर, हर परिस्थिति पर घटित करना होगा और उपयुक्त पाये जाने पर उसे क्रियान्वित करने की कार्ययोजना तैयार करनी होगी और अन्ततः जुट जाना होगा उसे साकार करने में; बिना थके, दिन-रात। जिसप्रकार वाहन-निर्माता जब किसी नए मॉडल का विकास करते हैं, तो वे उसे हर सम्भावित परिस्थिति में कार्यक्षम बनाने के लिए कृत्रिम रूप से सभी परिस्थितियों का निर्माण करके वाहन का परीक्षण करते हैं व उपयुक्त पाये जाने पर वाहन का निर्माण करते हैं।

अपने विचारों के अनुरूप अपने जीवन को ढालना कोई एक दिन का कार्य नहीं है, वरन् यह एक सतत् प्रक्रिया है। जीवन को आकार देना तो बात ही और है, पर विचारों को भी आकार देना साधारण काम नहीं है। जिसप्रकार आधारहीन, भारहीन तिनके हवा से विचलित हो जाते हैं, बिखर जाते हैं, उसीप्रकार हमारे विचारों का प्रवाह भी नित्यक्रम के अत्यन्त सामान्य से घटनाक्रमों से छिन्न-भिन्न हो जाता है। इसप्रकार तिनकों से बने घोंसले के समान हमारे विचार जीवन भर बदलते रहते हैं, विचारधारा का आकार ग्रहण नहीं कर पाते।

जब विचार ही आकार नहीं ले पायेंगे तो जीवन कैसे आकार लेगा। बिखरे-बिखरे कमजोर विचार एक सुव्यवस्थित विचारधारा का रूप धारण कर सकें, इसके लिए आवश्यक है निरन्तर-चिन्तन, व्यवस्थित-चिन्तन, प्रतिदिन- प्रतिपल। और हम हैं कि हमें सोचने की आदत ही नहीं। हमारे अपने न तो कोई विचार हैं और न ही कोई व्यवस्थित विचारधारा।

इसे विडंबना नहीं तो क्या कहें कि मात्र विचार करने की प्रबल क्षमता और अत्यन्त विकसित विचारधाराओं का संग्रह ही मानव को अन्य प्राणियों से पृथक् करता है, प्राणिसमूह में विशिष्ट स्थान प्रदान

करता है। आहार, निद्रा, भय व मैथुन जैसी अन्य वृत्तियाँ तो कमोवेश सभी प्राणियों में समानरूप से पाई ही जाती हैं। ऐसे में यदि मानव विचार करना ही छोड़ दे, विचारहीन हो जाए, उसकी कोई विचारधारा ही न रहे, तो फिर वह पशुओं की अपेक्षा किसप्रकार विशिष्ट रहसकेगा ?

मानव के रूप में जन्म ले लेना मात्र पर्याप्त नहीं है, हमें मानव बनना होगा। मानवदेह पा लेने में प्रत्यक्ष तौर पर हमारा अपना कोई पुरुषार्थ नहीं है, कोई योगदान नहीं है; पर मानव बनने का पुरुषार्थ हमें स्वयं ही करना होगा।

मुझे आशा है कि प्रस्तुत-पुस्तिका में प्रस्तुत किए गए सूत्रात्मक विचारों को विस्तार देकर, उन्हें अपनी वर्तमान परिस्थितियों के परिप्रेक्ष्य में आकार देकर प्रबुद्ध-पाठक अपने जीवन में ढालने का कार्य स्वयं ही कर लेंगे, तथापि मैं जानता हूँ कि यह सबकुछ इतना आसान भी नहीं है।

अल्पकथन का विस्तार कर लेना व उसमें अकथित की भी कल्पना करके एक सम्पूर्ण विचार का सृजन कर लेना मात्र तभी सम्भव है, जब विचारों का यहसम्प्रेषण, आदान-प्रदान समानान्तर विचारधाराओं व समकक्ष मानसिकताओं वाले दो व्यक्तियों के बीच हो रहा हो।

यदि नितान्त अपरिचित या विभिन्न मानसिकताओं वाले व्यक्तियों तक अपने विचार पहुँचाने हों तो विस्तार पूर्वक, सरल भाषा में, प्रतिदिन के जीवन कीघटनाओं के माध्यम से, सुरुचिपूर्ण ढंग से अपनी बात प्रस्तुत करने की आवश्यकता है।

उक्त तथ्य को ध्यान में रखते हुए अपने इन्हीं विचारों की व्याख्या करते हुए, प्रसंगों के माध्यम से, विभिन्न चरित्रों का सहारा लेते हुए, एक उपन्यास शीघ्र ही मैं आपके समक्ष प्रस्तुत करने का प्रयास करूँगा ।

प्रसंगवश अपना मनोगत आपके समक्ष व्यक्त कर देने का लोभ मैं संवरण नहीं कर पा रहा हूँ।

मैंने पाया कि मोक्षाभिलाषियों के परमसौभाग्य से जिनागम में द्रव्यानुयोग से संबंधित आध्यात्मिक ग्रन्थों की टीकाओं की एक समृद्ध व निर्बाध परम्परा आज तक चली आ रही है व आगम तथा अध्यात्म की जटिलतम चर्चाएँ आज की सरलतम भाषा व सुबोधतम शैली में उपलब्ध हैं, पर प्रथमानुयोग के बारे में ऐसा नहीं है।

प्रथमानुयोग का उद्देश्य होता है विस्तार रुचिवाले, अपेक्षाकृत कम क्षयोपशमवाले मनुष्यों के लिए सरल भाषा में कथानकों व महापुरुषों के जीवनचरित्र के माध्यम से, संसार व मोक्ष के स्वरूप का दिग्दर्शन करके, संसार से निकालकर मोक्षमार्ग में लाने का प्रयास करना।

उक्त उद्देश्य की पूर्ति हेतु जिन प्रथमानुयोग ग्रन्थों की रचना हुई, वे सब तत्कालीन पाठकों के लिए अवश्य ही अत्यन्त सरल व मनोरंजक रहे होंगे, पर उनकी भाषा व कथन शैली आज के पाठकों के लिए अत्यन्त दुरुह बन चली है, परन्तु कम ही मनीषियों का ध्यान इस ओर गया कि सरलतम समझा व कहा जानेवाला प्रथमानुयोग अब जनसामाज्य की पहुँच से परे हो चला है व अब एक बार फिर इसे सरलतम बनाने की आवश्यकता उत्पन्न हो गई है। प्रथमानुयोग के ग्रन्थों में कथाक्रम के बीच-बीच में सूत्रात्मक रूप में पिरो दिए गये सिद्धान्तरत्नों की विस्तार-पूर्वक सरल व्याख्या आज युग की आवश्यकता बन चली है।

आज जब आत्मकल्याण के अभिलाषी साधर्मी भाइयों को सदा ही अध्यात्म की सूक्ष्म चर्चाओं, स्वाध्याय व चिन्तन-मनन में रत पाता हूँ तो उनके प्रति अत्यन्त श्रद्धा, सम्मान और वात्सल्य के भाव हृदय में हिलोरें लेने लगते हैं और उनके प्रति अत्यन्त ही विनप्रतापूर्वक एक बात उनसे कहने को मन हो जाता है कि -

अध्यात्म वह विज्ञान है, वह वीतराग-विज्ञान है, जो भेदविज्ञान कराता है स्व व पर का, बंध व मोक्ष का, जीव और अजीव का; तथा प्रथमानुयोग व चरणानुयोग वह कला है जो संसारी प्राणी को काजल की कालिख से बचाते हुए, संसाररूपी काजल की कोठरी से बेदाग निकालकर धवल मोक्षमार्ग में स्थापित कर देती है।

प्रथमानुयोग में वर्णित शलाका पुरुषों के जीवन-चरित्र के माध्यम से संसार के स्वरूप को जानकर, संसार की असारता को पहचानकर, भक्ति की सार्थकता का अनुभव कर, बारह भावनाओं के चिन्तनपूर्वक अपने-आपको संसार से निकालकर मोक्ष में स्थापित कर लेने की उत्कट भावना की उर्वराभूमि में, अध्यात्म का बीजारोपण मोक्षफल पाने का उपाय है।

संसार की निःस्सारता का स्पष्ट व निःशंक निर्णय हुए बिना तथा मुक्ति के सम्पूर्ण, अखण्ड-आनन्द के स्वरूप का निःशंक निर्णय हुए बिना, संसार से छूटने व मोक्ष पाने का पुरुषार्थ संभव ही नहीं है।

संसार की समस्त परिस्थितियों व अनुभूतियों को एक ही भव में जिया ही नहीं जा सकता है और इसीलिए भुक्त-दशाओं की निःस्सारता के अहसास के बावजूद अभुक्त काल्पनिक परिस्थितियों में सुख की सुखद-परिकल्पना इस जीव को संसार में सुख की मृग-मरीचिका जैसी अनुभूति से विमुख ही नहीं होने देती। तब कोई कैसे संसार से विमुख हो सकता है?

उक्त परिस्थितियों में प्रथमानुयोग में वर्णित निगोद से लेकर मोक्ष तक की, रंक से लेकर चक्रवर्ती तक की, कुरुप से लेकर कामदेव की स्थितियों में जीव की दशा व अहसासों को पढ़कर, जानकर व विचारों में जीकर संसार की निःस्सारता व मोक्ष की सार्थकता का निर्णय अल्पकाल में ही किया जा सकता है और तब उक्त पृष्ठभूमि में अध्यात्म का विज्ञान कार्यकारी हो जाता है।

यदि सूत्रात्मक रूप से कहा जाये तो -

‘प्रथमानुयोग का कथ्य संसार की निःस्पारता है।’

इस तथ्य को जानने व इसकी अहमियत को पहचानने के बाद प्रथमानुयोग के ग्रन्थों की टीका व सरल, सुबोध एवं रुचिकर व्याख्या करना मेरी चिरसंचित अभिलाषा है। आशा है इस अभिलाषा की पूर्ति शीघ्र ही होगी।

जब मैं प्रस्तुत कृति को एक विस्तृत उपन्यास का रूप देने की दिशा में अग्रसर था, तब मेरी योजना थी कि समाज के विभिन्न आयुर्वर्ग, आय व बौद्धिकस्तर वर्ग को ध्यान में रखकर उनके जीवन में आनेवाली जटिल परिस्थितियों को प्रस्तुत कर उनका समाधान प्रस्तुत किया जाए व उन परिस्थितियों से उबरकर, किसप्रकार आत्मकल्याण के मार्ग पर लगा जा सकता है, वह मार्ग प्रस्तुत किया जा सके। परन्तु यह कोई आसान कार्य नहीं है व अनुभव की कमी के कारण मात्र विचारों के धरातल पर विभिन्न परिस्थितियों का सृजन करना मेरे लिए सम्भव नहीं हो सका। तथापि मेरा यह दृढ़ विश्वास है कि हम किसी भी परिस्थिति से क्यों न गुजर रहे हों, कितनी ही विषमताओं का सामना क्यों न कर रहे हों, उनसे उबरने का उपाय विद्यमान अवश्य है। योग्य चिन्तन के जरिये वह उपाय आसानी से खोजा भी जा सकता है।

मेरे इस कार्य में पाठक मेरे सहयोगी भी बन सकते हैं। यदि वे ऐसी विभिन्न परिस्थितियां और कठिनाइयां मेरे समक्ष उपस्थित करें तो मैं महसूस करता हूँ कि मैं उनका समाधान, उन परिस्थितियों से उबरने का उपाय प्रस्तुत कर सकूँगा।

प्रस्तुत विषयवस्तु के सन्दर्भ में सुधी व प्रबुद्ध पाठकों की प्रतिक्रियायें व रचनात्मक सुझावों का हमेशा स्वागत है।

– परमात्मप्रकाश भारिल्ल
(xvi)

1

जीवन का सन्दर्भाकाल

आज मैं 75 साल का हो गया हूँ। हालांकि सरकार तो 55-60 में ही मान लेती है कि जीवन पूरा हो गया, पर तब तो मुझे लगता था कि – ‘अभी कहाँ? अभी तो शुरूआत ही है। अभी तो मेरे लगाये हुए वृक्षों पर फल आने शुरू हुए हैं। जीवन तो मैं अब जीऊँगा, भरपूर!’

और तब मैं जिजीविषा से भर उठाथा।

मेरी दृष्टि में सबसे ज्यादा महत्व फलते-फूलते व्यापार का था। जिसके कारण ही आज यह जीवन की सांझा खुशगवार बनी थी। मैंने सोचा था कि धमधोकार चल रहे व्यापार की इस व्यस्तता में बच्चे सब तरफ अच्छी तरह ध्यान नहीं दे पाते हैं व बहुत से महत्वपूर्ण पक्ष अनदेखे ही रह जाते हैं; क्यों न मैं उनकी तरफ ही कुछ ध्यान दूँ और मैंने कार्यालय जाना प्रारम्भ कर दिया।

कुछ दिन तो सभी को बड़ा अच्छा लगा। बच्चों ने भी सोचा कि-‘इसमें हर्ज ही क्या है? उनका मन भी लगा रहेगा व थोड़ी बहुत देखरेख भी बनी रहेगी।’ परन्तु मैं सिर्फ ज्ञाता-दृष्टा बने रहने के लिए तो वहाँ गया नहीं था, और ज्यों ही मैंने कर्ता-धर्ता बनने की कोशिश की; तो मेरी यह घृष्टा कर्ता-धर्ताओं को अखरने लगी। एक दिन बड़े बेटे ने बड़ी ही विनय के साथ मुझसे निवेदन किया कि – ‘पिताजी आपने जीवन में क्या कुछ नहीं किया है? आज जो कुछ भी है सो सब आपका ही किया हुआ तो है! अब यदि हम लोगों के रहते हुए भी

आपको ऑफिस आने की जरूरत पड़े तो फिर भला----? नहीं, बस! अब आपतो गौरव के साथ, आनन्दपूर्ण जीवन जियें और आपकी जो भी इच्छा और आवश्यक्ता हो, बेहिचक आदेश करें। आपके हर आदेश का पालन होगा।”

इस परिस्थिति से मैं हर्षित तो हो ही नहीं सकता था और विलाप करने की स्थिति थी नहीं। कुछ दिनों के ऊहापोह के बाद मैंने घर पर ही अपने लिये अत्यन्त ही महत्वपूर्ण जिम्मेदारी खोज ली। मैंने महसूस किया कि लड़के व्यापार में व्यस्त हैं व बहुएं घर-बार में, पर बच्चों की ओर ध्यान देने के लिए, उनमें उच्च संस्कारों के सिंचन के लिए किसी के पास अवकाश नहीं है। क्यों न यह कार्य मैं सम्भाल लूँ, पर यह भी इतना आसान कहाँ था!

जब मैंने इस काम में हाथ डाला, तभी जान पाया कि समस्या मात्र यह नहीं कि बेटे-बहुओं के पास इन्हें सिखाने के लिए समय नहीं है, वरन् इन बच्चों के पास ही कौनसा समय है जब ये अपने माता-पिता या दादा-दादी के पास बैठ-बतिया सकें? एक तो स्कूल व उसके बाद विभिन्न विषयों की ट्र्यूशनों का एक निरन्तर सिलसिला! वे कब खेलें व कब खायें, यही एक बड़ी समस्या थी। मैं इन्तजार ही करता रहता कि वे कब आयें और मैं उनपर अपने सदूचिचारों का कलश ढोल दूँ, पर यह क्या? वे तो एक ओर से आते और दूसरी ओर चले जाते। उनके पास तो जलपान के लिए ही अवकाश न था, फिर भला वे मेरे पास कब बैठते व मेरी क्या सुनते। पर मुझे तो अपनी सुनानी ही थी, अन्यथा मुझे अजीर्ण होने लगता। ‘जहाँ चाह, वहाँ राह’ मैंने भी अवसर ढूँढ ही लिया। मैंने फैसला किया कि वे जब भोजन-नाश्ता कर रहे हों तभी मैं अपने उद्गार भी परोस दूँ। ‘एक पंथ दो काज’।

हालांकि थोड़ी दिक्षत तो होनी ही थी, क्योंकि बच्चे मेरी बातों में गाफिल हो जाते तो वे न तो खाने-पीने में ध्यान दे पाते थे और न ही अपनी मम्मी की बातों पर ध्यान देते थे। फिर भी मेरा यह आइडिया काम कर ही गया; पर अमूमन होता यह कि जबतक उनका नाश्ता चलता, तब तक तो सब ठीक-ठाक चलता, पर नाश्ता खत्म होते ही उन्हें एक भी मिनिट का धैर्य नहीं रहता और तब वे किस्सा पूरा होने की तो बात ही क्या, वाक्य भी पूरा होने का इन्तजार न करते व भाग खड़े होते अपनी अगली ट्रूशन के लिए। क्योंकि वे अबतक पहले ही लेट हो चुके होते थे।

बच्चे तो दौड़ जाते थे, पर मैं क्या करता? यदि कोई और वहाँ न होता तो शायद मैं मन-मसोसकर चुप भी रह जाता। ठीक उस बालक की तरह, जो गिर पड़ता है तो उठकर चारों ओर देखता है कि किसी ने देखा तो नहीं और आश्वस्त होने पर चुपचाप धूल-झाड़कर चल देता है, मानो कुछ हुआ ही न हो।

मैं तो इतना सौभाग्यशाली भी नहीं था, क्योंकि मेरी इस दुर्दशा का साक्षी बनने के लिए मेरी पत्नी व बहुएँ तो वहाँ मौजूद थीं ही और नौकर-चाकर भी। तब मैं झेंप मिटाने के प्रयास में अपनी पत्नी की ओर मुखातिब होकर बोलना प्रारम्भ ही करता कि - 'फिर मालूम है क्या हुआ विमला!' और वह बोल पड़ती 'हाँ, हाँ! सब पता है, मैं कोई पहली बार सुन रही हूँ क्या?"

इसप्रकार अनेकों महत्वपूर्ण कार्यों में अपनी सार्थक भूमिका तलाशने के हर प्रयास में पूरी तरह असफल रहने के बाद, आज मैं स्वयं भी इस निष्कर्ष पर पहुँचने के लिए बाध्य हूँ कि 'मेरा यह जीवन सम्पूर्ण रहा हो या न रहा हो, पर सम्पूर्ण जीवन बीत अवश्य गया है। जीवन बीत गया है और जीवन-घट रीत गया है। अबतक तो जीवन का अर्थ भी न समझ सका और जीवन अर्थहीन हो गया।'

मेरे पास अब करने के लिए कुछ भी शेष नहीं, सिवाय दिन गिनने के। अब हर सुबह मुझे सिर्फ एक ही इन्तजार रहता है, सांझा होने का, कि कब भोर होने के साथ ही घोंसला छोड़कर उड़ गए पंछी एक बार फिर घर पर लौटें। एक बार फिर आंगन जगमग हो, यौवन का सौरभ महके व शैशव का कलरव चहके। यानि कि सारे परिवारजन दीवानखाने में एकत्र हो एक-दूसरे के साथ अपनी खुशियाँ बांटे, खेलें-खायें, बैठें-बतियायें।

लम्बे-लम्बे इंतजार के बाद कुछ क्षणों के लिए वह पल आते भी हैं व इससे पहले कि मैं अवसाद (Depression) की स्थिति से उबरकर उनमें सराबोर हो सकूँ कि एक बार फिर पतझड़ आ जाती है। दीवानखाने की महफिल बिखर जाती है। जीवन की रोशनी दीवानखाने से चलकर शयनकक्ष के रास्ते अन्धकार में विलीन हो जाती है और मैं एक बार फिर करवटें बदलते हुए रात काटता हुआ भोर का इन्तजार करने लगता हूँ। कोई नई व अनुपम नहीं वरन् अनगिनत अन्य सुबहों जैसी ही एक और सुबह का। जब एक बार फिर कुछ ही पलों के लिए ही सही, दीवानखाने में रोशनी आयेगी, कलरव बिखरेगा और फिर सबकुछ बिखर जाएगा। कुछ ही पलों में, एक और लम्बे से दिन-भर के लिए। एक और शाम तक के लिए। ऐसी ही अन्य और अनगिनत सांझों की ही तरह एक और शाम तक के लिए। ●

तुझे स्वामी होना है या दास ?

– परमात्म नीति

प्रभुता या दासता तेरे पद में नहीं तेरी वृत्ति में है। यदि तू दास बुद्धि से कोई कार्य करता है तो वह कार्य करता हुआ तू दास ही है स्वामी नहीं। और यदि वही कार्य तू स्वामी भाव से करता है तो वही कार्य करता हुआ तू स्वामी है दास नहीं।

हे जीव! ये दासता की वृत्ति छोड़, तू तो स्वामी है।

जीवन का लेखा-जोखा

सभी कहते हैं कि मैंने जीवन सम्पूर्ण जिया है। सम्पूर्ण जीवन ही नहीं, जीवन सम्पूर्णपने जिया है। सबकुछ ही तो भरा-पूरा है। भरा-पूरा घर परिवार, धर्मधोकार चलता कारोबार, सत्ता व अधिकार, सब और से प्रेम व सम्मान भरा व्यवहार, स्वास्थ्य व परिवार की अनुकूलता, आखिर और क्या चाहिए? पर मुझे तो इस सम्पूर्णता में भी रिक्तता ही नजर आती है, रिक्तता ही रिक्तता। सब ओर ही तो रीतापन है, कहीं कुछ भी तो नहीं जिसे जमापूंजी की तरह अगले जीवन में अपने साथ ले जाया जा सके। डेविट-क्रेडिट सब यहीं तो बराबर हो गया, कुछ भी तो नहीं बचा कैपीटल अकाउंट में ट्रान्सफर करने के लिए। तब फिर किसतरह इस जीवन को सम्पूर्ण कहा जा सकता है, परिपूर्ण कहा जा सकता है?

पर नहीं! मैं तो रीता भी कहाँ हूँ? मैं तो बोझिल हूँ, अत्यन्त ही बोझिल। अनन्त अकृत्य-कृत्यों का बोझ तो लदा है मेरे ऊपर। कौन कहता है कुछ नहीं है कैपीटल अकाउंट में ट्रान्सफर करने के लिए? कर्जा तो है।

मैं निर्भार कहाँ हूँ? रीता व्यक्ति तो निर्भार होता है। निर्भारता तो आदर्श अवस्था है। पर मैं निर्भार कहाँ हूँ? मैं तो अत्यन्त बोझिल हूँ, अपने पापों से, अपने कर्मों से।

कौन कहता है कि मेरे पास कुछ नहीं अपने साथ ले जाने के लिए? हाँ! ले जाने लायक कुछ नहीं, पर ले जाने के लिए तो है न! जीवन भर किये गये पापों का बोझ।

अब पूर्वकृत दुष्कृत्यों का स्मरण व उनके सम्भावित परिणामों की दुश्चिन्ता मेरा पीछा नहीं छोड़ती है।

ज्यों-ज्यों मेरा ध्यान पिछले जीवन में घटित विभिन्न घटनाक्रमों पर जाता है, मेरा मन वितृष्णा से भर उठता है।

हा! यह मैंने क्या किया?

छोटे से क्षणिक स्वार्थों की सिद्धि के लिए मैंने उन अनन्त कर्मबन्धनों की कितनी बड़ी कीमत चुका डाली।

सिर्फ इसीलिए न! कि प्रकट तौर से मुझे वह कीमत तुरन्त नहीं चुकानी थी, शायद तात्कालिक तौर पर तो मुझे कुछ मिलनेवाला ही था। पर क्या कोई भी समझदार व्यक्ति कोई अनुपयोगी और मँहगी वस्तु क्रेडिटकार्ड से सिर्फ इसलिए खरीद लेता है कि अभी कहाँ पैसे देने हैं? अभी तो चीज यूँ ही घर में आ रही है।

अरे! कभी तो क्रेडिट कार्ड का भी पैसा चुकाना होगा!

ईमानदार व समझदार व्यक्ति के लिए तो क्रेडिटकार्ड के खर्च में व नकद खर्च में कोई फर्क नहीं है। और वह तो हर कार्य लाभ-हानि का विचार करके ही करता है। तब मैंने भला बिना विचारे, वर्तमान के व्यर्थ से व्यवहारों के लिए गम्भीर कर्मबन्धनों का भारी बोझ क्यों अपने सिर पर लाद लिया?

क्या सिर्फ इसलिए कि आज मेरा कुछ नहीं बिगड़ता?

अरे! आज नहीं तो कल, भोगना तो मुझे ही है न!

अरे कल ही क्यों? आज भी तो मैं उसका फल भोगता हूँ, अनन्त आकुलित होकर! क्या मात्र किसी वस्तु या धन का आय-व्यय ही लाभ-हानि है, सुख-दुख है?

परिणामों में व्याकुलता क्या दुःख नहीं?

अरे! वस्तुतः तो मात्र व्याकुलता ही दुःख है। परवस्तुओं का ग्रहण-त्याग तो पराधीन है, उसमें तो मेरा कुछ कर्तापना है ही नहीं।

(3)

वृत्तियों का छिद्रान्वेषण

आखिर क्या महत्त्व रखती थी वह बचपन में मित्रों के बीच खेल-खेल में होनेवाली जीत-हार, खेल का उद्देश्य तो मात्र मनोरंजन ही था न ! पर मैं खेल में भी ईमानदार न रह सका । हारना तो मुझे मंजूर ही न था किसी भी कीमत पर । ईमान की कीमत पर भी नहीं ।

धिक्कार है मेरी उस हीनवृत्ति को, जो अपने ही प्रियमित्रों की विजय-मुस्कान बर्दाशत न कर सकती थी । क्या मैं उस समय दोहरा आनन्द नहीं ले सकता था ? एक ओर खेल का आनन्द व दूसरी ओर स्वयं की विजय से प्रसन्न मित्रों की प्रसन्नता का । पर मेरा अहंकार तो हमेशा ही उन्हें मात्र पराजित ही देखना चाहता था ।

क्या इसी का नाम मित्रता है, तब फिर शत्रुता किसे कहते हैं ?

क्या मैं मित्र बनकर अपने ही मित्रों से शत्रुवत व्यवहार नहीं करता रहा, क्या यह जघन्य अपराध नहीं था ? क्या यह महापाप नहीं था, और यह महापाप करके मैंने पाया क्या ? प्रतिपल जीत का षड्यंत्र रचने की आकुलता ही न !

क्या अभक्ष्यों के भक्षण बिना मेरा यह जीवन नहीं चल सकता था ; क्या कमी थी ? एक से बढ़कर एक स्वादिष्ट व पौष्टिक पदार्थ उपलब्ध थे भोजन के लिए, पर मुझे तो वही चाहिए थी आलू की चाट। वह भी अज्ञानवश नहीं, बल्कि यह जानते हुए भी कि इसमें अनन्त निगोदिया जीवों का घात निहित है।

आखिर क्या है भोजन की उपयोगिता और आवश्यकता, किसे कहते हैं भोजन का आनन्द ?

भोजन की आवश्यकता मात्र शरीर को स्वस्थ व कार्यक्षम बनाये रखने के लिए ही तो है, व इस उद्देश्य की पूर्ति तो सर्वप्रकार से दोषरहित भोजन से भी भलीभांति की जा सकती है। रही बात स्वाद की; तो ऐसा तो है नहीं कि मात्र अमुक वस्तु ही स्वादिष्ट होती है और अमुक नहीं। यह तो अपने ऊपर निर्भर करता है कि हम स्वयं अपने लिए कैसा स्वाद विकसित करते हैं।

लोक में बहुतायत से देखा जा सकता है कि एक व्यक्ति को एक वस्तु अत्यन्त पसन्द है व वही वस्तु दूसरे को बिल्कुल नहीं सुहाती।

अरे! विभिन्न व्यक्तियों की तो बात ही क्या; एक ही व्यक्ति को कभी वही वस्तु अत्यन्त प्रिय लगती है तो कभी अत्यन्त अप्रिय। यदि तेज भूख लगी हो तो रुखी-सूखी, मोटी रोटियाँ भी स्वादिष्ट लगती हैं और यदि पेट भरा हुआ हो तो अत्यन्त प्रिय पकवान देखकर भी हींक आती है, वमन होने लगता है।

वैसे भी स्वाद के आनन्द की उम्र ही कितनी है? जबतक भोजन थाली या हाथ में होता है, तबतक तो स्वाद का आनन्द आता ही नहीं एवं जब गले से नीचे उतर जाता है, तब भी स्वाद के आनन्द का तो सवाल ही नहीं। हाँ! अधिक भोजन कर लेने पर वेदना ही होती है। अब सिर्फ बचा रहता है कुछ ही क्षणों का वह काल, जबकि भोजन जिव्हा से गुजरता है। सिर्फ इसी छोटे से काल में भोजन का तथाकथित आनन्द प्राप्त किया जा सकता है; पर इस कुछ क्षणों के आनन्द के लिए अनन्त जीवों का घात?

क्या यह सब जान लेने के बाद भी वह भोजन स्वादिष्ट लग सकता है, लगना चाहिए? और यदि फिर भी हमें वही चाहिए तो समझना चाहिए कि हमें गृद्धता कितनी अधिक है, कितना बड़ा पाप है यह?

क्या हमारी यह स्वादलिप्सा अनन्त आकुलतास्त्रूप नहीं है? जबतक इष्ट भोजन न पा सकूँ तबतक विरह की व्याकुलता, फिर उसे जुटाने के प्रयत्नों की आकुलता और फिर अनन्त-जीवों का घात करनेस्त्रूप परिणामों की क्रूरताभरी तड़प। यह सब दुःखस्त्रूप है या आनन्दस्त्रूप; इसमें आनन्द कहाँ है?

वर्तमान में अनन्तआकुलतास्त्रूप दुःख व कर्मबन्ध तथा भविष्य में कर्मोदय आने पर प्रतिकूल संयोगों की प्राप्ति व तद्जनित आकुलता।

यदि हमारे किसी इष्टजन का वियोग हो जावे तो हमें भोजन अच्छा नहीं लगता, सुस्वादु भोजन भी!

अरे! चिरवियोग की तो बात ही क्या, यदि कुछ काल के लिए भी पुत्र दूर चला गया हो तो माँ को भोजन नहीं रुचता।

अनन्त-जीवों के घात की कीमत पर भी अभक्ष्य भक्षण करना, क्या यह उन अनन्त जीवों के प्रति हमारी अनन्त उपेक्षा नहीं है, अनन्त शत्रुता नहीं है? वह भी मात्र तत्क्षण नहीं बल्कि प्रतिपल। क्योंकि हम उन अनन्त-जीवों के प्रति मात्र उसी पल अपराध नहीं करते हैं जब हम उनका घात कर रहे होते हैं, बल्कि उनके प्रति उपेक्षा तो हमारे हृदय में प्रतिपल पलती रहती है। जब भी हमें आवश्यक्ता हो, हम उनके घात के लिए कटिबद्ध रहते हैं, और इसीलिए प्रतिपल भयभीत, सशंक व सतर्क बने रहना उनकी नियति है। बस! इसलिए न तो यह अपराध कुछ क्षणों का है और न कर्मबन्ध कुछ ही पलों का। यह एक निरन्तर पाप है, सतत कर्मबन्ध का कारण है।

सिंह जंगल में प्रतिपल शिकार में व्यस्त नहीं रहता। शिकार तो वह कभी-कभी ही करता है, मात्र भूख लगने पर; वह भी मात्र एक जानवर का। परन्तु एक नहीं सभी प्राणी भयभीत तो सदा ही बने रहते हैं। एक बार, एक प्राणी पर हमले की आशंका में सारे जानवर हमेशा ही भय का महादुख भोगते हैं। उन अनन्त-प्राणियों को अनन्तकाल तक

अनन्त-भयभीत रखने वाला सिंह का वह क्रूर परिणाम क्या मात्र एक दिन में एक जानवर की हिंसा का साधारण पाप है?

नहीं! किसी भी वक्त कोई भी प्राणी उसके हाथ पड़कर अपना जीवन गंवा सकता है। इसप्रकार उसके रहते कभी भी, किसी भी प्राणी की सुरक्षा असंदिग्ध नहीं है, इसीलिए वह सिंह प्रतिपल सम्पूर्ण प्राणिमण्डल का अपराधी है। उसीप्रकार अभक्ष्य का भक्षण करनेवाला मनुष्य (जीव) प्रतिपल ही जगत के समस्त प्राणियों के प्रति अपराधी है।

अरे! सिंह तो फिर भी पेट भरजाने पर शिकार नहीं करता, पर यह मनुष्य? स्वयं का पेट भरा होने पर पड़ौसी के लिए अथवा आज नहीं तो कल के लिए भी शिकार कर गुजरेगा। इसकी अनन्त-लालसा के सामने तो कोई भी, कभी भी सुरक्षित नहीं।

कौन कह सकता है कि उन अनन्त-जीवों में हमारे भूत व भावी अनन्त-भवों के अनन्त माता-पिता, पुत्र-पुत्री, बन्धु-बान्धव व मित्र-संबंधी नहीं होंगे? कौन कह सकता है कि उन अनन्त जीवों में भविष्य के अनन्त-सिद्ध शामिल नहीं होंगे? भूत व भविष्य की बात करें, वे सभी हमारी ही तरह वर्तमान में भी तो अनन्त-गुणों के स्वामी भगवान-आत्मा ही हैं।

उन अनन्त भगवान-आत्माओं के प्रति हमारी यह घोर उपेक्षा, हमारा यह घोर प्रमाद क्या कोई छोटा अपराध है? वह भी मात्र एक क्षण के स्वाद के लिए।

अरे! यह उन अनन्त भगवान-आत्माओं का ही घात नहीं था, यह तो निज भगवान-आत्मा का घात था। इस अबंधस्वभावी भगवान-आत्मा के लिए अनन्त-कर्मबंध का निमित्त व अनन्तकाल तक भव-भ्रमण का कारण था। पर मुझे इसकी खबर ही नहीं। ●

कुकृत्य

क्या-क्या अन्याय व अनीति नहीं की मैंने? न सही अपने पुत्र के लिए, मित्र के बेटे के लिए ही सही, पर रिश्वत देकर पीएमटी (Pre Medical Test) की परीक्षा में पास करा देना क्या छोटा अपराध था?

रिश्वत देकर समाज व शासनव्यवस्था को तो भ्रष्ट किया ही, पर जिस विद्यार्थी का हक छीनकर अपने मित्र के नाकाबिल पुत्र को दिलाया, उसके प्रति कितना बड़ा अपराध था वह?

जिस योग्य छात्र का हक मैंने छीन लिया, उस पर क्या गुजरी होगी? जाने क्या बन पाया होगा वह? जाने कुछ बन भी पाया होगा या नहीं, या जीवनभर के लिए एक साधारण आदमी बनकर रह गया होगा। एक साधारण मजदूर, बेचारा मजबूर। जाने किस अंधेरे घर का दीप प्रज्वलित होते-होते रह गया होगा? कौन जाने उस घर का अंधेरा उसके बाद फिर कभी मिट भी सका होगा या नहीं?

यह मात्र उस छात्र के प्रति ही अपराध नहीं था। यह उसके विवश माता-पिता के प्रति भी कितना बड़ा अन्याय था, जिनकी आँखों का वह तारा होगा, उनकी आशाओं व अरमानों का एकमात्र केन्द्रबिन्दु।

कौन जाने उस एक घोड़े पर उन्होंने क्या-क्या दांव पर लगा रखा हो? हो न हो शायद सर्वस्व ही। मात्र इस आशा में कि यदि एक बार यह डॉक्टर बन जाए तो जन्म-जन्म के पाप कट जाएं, दारिद्र्य मिट जाएं। जब मेरे इस दुष्कृत्य के कारण वह असफल घोषित कर दिया गया होगा, तब उनका क्या हुआ होगा, उन पर क्या गुजरी होगी?

अरे! सिर्फ वही क्यों? क्या उनकी आगामी अनगिनत पीढ़ियाँ जीवन के उजालों से वंचित नहीं कर दी गईं, अन्धकार के गर्त में नहीं धकेल दी गईं? उद्गमस्थल पर विद्युत का तार काट दिये जाने पर सम्पूर्ण महानगर अंधकार में डूब जाता है।

और वह दुष्कृत्य मैंने जिसके लिए किया था, उसने क्या किया?

वह तो 10 साल में जैसे-तैसे डॉक्टर बनने के बाद अंगूरों के निर्यात के कारोबार में लग गया।

क्या यह देश व समाज के प्रति मेरी गद्दारी नहीं थी, क्या मैंने अनेकों मरीजों को एक योग्य डॉक्टर की सेवा से वंचित नहीं कर दिया?

जाने वह कितने लोगों की जीवनरक्षा का निमित्त बनता।

प्रतिदिन अपने इसीप्रकार के अविचारी कृत्यों द्वारा हम देश व समाज का इतना बड़ा नुकसान कर डालते हैं कि अपना सम्पूर्ण जीवन भी समाजसेवा में झाँककर हम इसकी क्षतिपूर्ति नहीं कर सकते हैं।

कभी-कभी तो हम अपने इन्हीं कृत्यों को समाजसेवा मान बैठते हैं और इस सबके बदले समाज से अनेकों अभिनन्दन और न जाने क्या-क्या अपेक्षायें करने लगते हैं। क्या यह अनन्त-बंध का कारण नहीं होगा?

अरे कितने अज्ञ हैं हम! हम स्वयं अपने-आपको नहीं जानते, हम स्वयं अपने मनोभावों का विश्लेषण नहीं कर पाते हैं। हम क्या हैं और अपने आपको क्या समझते हैं। स्वयं हमारी निगाहों से ओझल, हमारे अन्दर छुपी हुई हमारी अपनी हीन वृत्तियाँ किसप्रकार समाज के वातावरण को विषाक्त किया करती हैं, इसकी हमें कल्पना ही नहीं रहती है।

इसे कुल की मर्यादा के उल्लंघन का डर कहो या दुस्साहस की कमी, कि उन कुकर्मों में मैं स्वयं लिप्त नहीं हुआ, परन्तु अपने ही कॉलेज के साथी मित्रों द्वारा अनेकों नवयौवनाओं के उज्ज्वल जीवन में अनंत-अंधकार बिखेर देने के प्रयासों का मैं मूक साक्षी कैसे बनकर रह सका?

क्या सचमुच ही मैं अपने स्वयं के मित्रों को रोकने में अक्षम था? मुझे उन कन्याओं में अपनी भगिनी (बहिन) के दर्शन क्यों नहीं हुए? कहीं मेरे अवचेतन के किसी कोने में छुपी वासना उनका मौन अनुमोदन तो नहीं किया करती थी? क्यों नहीं मैंने उस दौर में अपने अन्तर को टटोलने का प्रयास किया? क्या किसी की क्षणिक वासना की तृप्ति के लिए किसी का संपूर्ण जीवन कलंकित कर डालने का प्रयास काबिले माफ है?

मैं तो अपने-आपको चारित्रिक व मानसिक धरातल पर समाज के उच्चतम वर्ग का प्रतिनिधि समझता हूँ। अगर इस सर्वोच्च वर्ग का मानस ऐसा है तो अन्य किसी से क्या अपेक्षा की जा सकती है? सारा समाज इसीप्रकार की वृत्तियों से आप्लावित है; यह जानकर आज अपने को मलमति बालकों को रक्षणहीन, स्वतंत्ररूप से अपने इस समाज में विचरण करने के लिए अकेला छोड़ने की कल्पनामात्र आज मुझे कम्पायमान कर देती है।

एक सभ्य समाज अपने सदस्यों से सभ्य, नैतिक, उदार एवं सच्चरित्रमय स्नेहिल व्यवहार की अपेक्षा करता है और लड़कपन का उद्घाम प्रवाह इसप्रकार की अपेक्षाओं को बन्धनों का नाम देकर रोंद डालना चाहता है। पर वक्त के साथ जब वह प्रवाह मन्द पड़ता है व हम शिकारी मिटकर शिकार बनने की स्थिति में आने लगते हैं तब

हमें सभ्यता, नैतिकता, उदारता, सच्चरित्रता एवं स्नेह के सुरक्षा कवच की आवश्यकता गहराई से महसूस होने लगती है। पर उससमय कोई और व्यक्ति लड़कपन की उन्हीं निर्लज्ज, निषुर, उद्धण्ड, उद्वाम-तरंगों पर सवार होकर समाज की उक्त अपेक्षाओं के विरुद्ध विद्रोह का बिगुल बजाने लगता है, और हम एक अपरिष्कृत समाज के बीच रहने के लिए अभिशप्त बने रहते हैं।

क्या हम स्वयं अपनी वृत्तियों को परिमार्जित करके अपने स्वयं के लिए एक बेहतर समाज की रचना नहीं कर सकते? एक ऐसा समाज जिसमें रहने से हम भयभीत व सशंकित न रहें, हम अपने-आपको संरक्षित महसूस करें। ●

तो क्या स्वाभाविकता छोड़ कृत्रिमता ओढ़ लें?

— परमात्म नीति

मैं समझता रहा कि यदि हमारा अंतर उज्ज्वल है तो बाहरी प्रदर्शन की कोई आवश्यकता क्या है? सामने वाला हमें देखकर अपने-आप महसूस कर लेगा कि हम कैसे हैं।

प्रदर्शन की भावना से आपका व्यवहार स्वाभाविक न रह कर कृत्रिमता का रूप ले लेता है। प्रदर्शन से लोग यह समझ जाते हैं कि आप क्या दिखने-दिखाने का प्रयास कर रहे हैं।

सारी जिन्दगी बीत जाने के बाद अब पता लगा कि चर्मकारों ने सिर्फ चमड़ी ही देखी, वे दिल की गहराई तक पहुंचे ही नहीं।

मैं तो जीवन भर उन्हें वितृष्णा से ही ताकता रहा जो बाह्य व्यवहार में अन्य लोगों पर असीमित स्नेह उड़ेलते रहे और अन्तरंग में उनका परिहास ही करते रहे। आज ऐसे लोग उन लोगों के हृदय सप्त्राट बने बैठे हैं और हम कूचे में खड़े हैं।

अरे प्रभु! तेरा भवितव्य तो तेरी प्रवृत्ति के अनुसार होगा, लोगों की धारणा के अनुसार नहीं।

मायाचार की ओर ललचाई नजरों से मत ताक, सरलता धारण कर, तेरा कल्याण होगा!

तथास्तु !

5

जीवन का अर्थशास्त्र

अब वर्माजी वाले मामले की ही बात लीजिए! इस बात से कौन इनकार करता है कि पड़ौस वाले वर्माजी का हमारे घर की भूमि का एक हिस्सा दबा लेना एक अन्यायपूर्ण कदम था। तथापि उस कुछ गज भूमि के टुकड़े के लिए अनेकों वर्षों तक कोर्ट में केस लड़ना व अपने उपयोग को उसमें उलझाये रखना क्या मेरे लिए उचित था? मैंने कितनी रातें काली की हैं उन द्वेषपूर्ण विचारों में। आखिर मिला क्या? भूमि का वह टुकड़ा तो पहले भी वहीं था, अब भी वहीं है। तब भी खाली पड़ा था, अब भी वैसा ही खाली पड़ा है।

जीवन के वे कुछ वर्ष व वह महत्त्वपूर्ण समय जो किसी सार्थक - चिन्तन में बीत सकता था, द्वेष के गन्दे नाले में बह गया। शायद वर्माजी द्वारा किया गया वह छोटासा अन्याय, मेरे स्वयं के द्वारा अपने स्वयं के प्रति किये गये अनन्त-कर्मबन्धन के इस घोर अन्याय के सामने नगण्य ही ठहरता।

वर्माजी का प्रकरण तो एक उदाहरण मात्र है। इस तरह के अनेकों प्रसंग कदम-कदम पर मेरे जीवन में आते रहे और उन्हें निमित्त बनाकर मैं निरन्तर ही आर्त-रौद्र ध्यान में व्यस्त रहा। बड़े-बड़े सैद्धान्तिक जामे पहनाकर अपनी इसी मलिन परिणति को विभूषित करता रहा।

“अन्याय करना भी अपराध है व अन्याय सहना भी अपराध है।” उक्त उक्ति का सहारा लेकर मैं अपने हर विद्वेषपूर्ण कर्म को अन्याय के विरुद्ध अपने संघर्ष का नाम देता रहा। यदि सचमुच हम उक्त सिद्धान्त

का पालन करते हैं तो हर समय क्यों नहीं, हर घटना में क्यों नहीं, हर व्यक्ति के साथ क्यों नहीं इसी सिद्धान्त को लागू करते? सिर्फ कहीं-कहीं ही क्यों?

हम सिद्धान्तवादी नहीं, सुविधाभोगी जीवन जीते हैं। जहाँ कोई तथाकथित सिद्धान्त हमारे क्षणिक-स्वार्थ का पोषण करता है, वहाँ हम सिद्धान्तवादी बन जाते हैं और किसी क्षुद्र से स्वार्थ की पूर्ति में यदि बड़े से बड़ा सिद्धान्त बाधक बनता है, तो हम उसकी भी परवाह नहीं करते हैं।

जब किसी लंगड़े-लूले, अपंग, असमर्थ, बूढ़े भिखारी को मात्र पेट भरने के लिए एक-दो रुपये भीख देने का सवाल खड़ा होता है तो भिक्षावृत्ति को बढ़ावा न देने का मेरा सिद्धान्त आड़े आ जाता है। मेरी जेब में पड़े वे सिक्के वहीं अठखेलियाँ करते रह जाते हैं व मेरे हर कदम के साथ ‘हरीकीर्तन’ करते रहते हैं एवं उस भिखारी के पेट में चूहों की उछलकूद जारी रहती है। दूसरी ओर ट्रेन में एक रात के लिए सीट पाने के लिए हम तुरन्त कुछ सौ रुपये निकाल कर टी.सी. को दे देते हैं एवं धन्यवाद बोलते हैं। तब हमें याद नहीं आता कि इस तरह रिश्वतखोरी को बढ़ावा देकर मैं सम्पूर्ण समाज को भ्रष्ट कर रहा हूँ और यह नासूर न जाने देश और समाज को किस गर्त में ले जायेगा।

सचमुच यह संसार तो सम्पूर्णतः अन्यायपूर्ण ही है। अरे! अन्यायपूर्ण क्या? ‘अन्याय’ ही संसार है व संसार मात्र ‘अन्याय’ ही है। दैनिक जीवन की छोटी-बड़ी बातों की तो बात ही क्या की जाए?

कौन फैसला करेगा कि ट्रेन में चढ़ते वक्त आपने मुझे जो धक्का दिया, वह इरादापूर्वक किया गया कृत्य था या अनायास, उचित या अनुचित, काबिले माफ था या नाकाबिले माफ?

अरे! यहाँ तो अपने एक समय की उदरपूर्ति के लिए एक प्राणी दूसरे प्राणी को बिना अपराध, बिना पहचान, बिना शत्रुता-मित्रता के जीवित ही निगल जाता है और किसी को कोई मलाल नहीं रहता। ऐसे इस जगत में न्याय-अन्याय की बात करना बेमानी नहीं लगता? क्या अब भी न्याय की कोई उम्मीद रह जाती है? यदि हमें न्याय ही चाहिए तो “मात्र मुक्ति का विचार ही अन्याय का प्रतिकार हो सकता है।”

समझाने को तो मैं अपने मन को समझा सकता था कि प्यार, युद्ध व व्यापार में सब जायज है। पर क्या मैं सचमुच अपने-आपको उस मुनाफाखोरी के कृत्य के लिए माफ कर पाऊँगा? जिसके कारण हो न हो कितने लोगों को चार रोटियों की आवश्यकता होते हुए भी मात्र तीन रोटियों से ही संतुष्ट होना पड़ा होगा, या बच्चे का पेट अच्छी तरह से भरने के प्रयास में माता को भूखा ही सो जाना पड़ा होगा। आखिर इसप्रकार उपार्जित वह धन आज मेरे किस काम आया? आज तो मुझे न उसे गिनने का अवकाश है, न सम्भालने की सामर्थ्य। इस निष्ठ-कृत्य से उपार्जित वह द्रव्य आज मेरी सम्पत्ति का एक नगण्य सा हिस्सा ही तो है।

उन निर्दयी-परिणामों के फलस्वरूप हुए कर्म-बन्धनों का अनन्त बोझ तो आज मेरे सिर पर है, पर क्या इस दौलत का कुछ भी हिस्सा मैं अपने साथ ले जा सकूँगा?

पैसा; पैसा; पैसा! न जाने कैसी अद्भुत वस्तु है यह पैसा, मानव-सभ्यता का अनुपम-अनुसंधान; एक विस्मयकारी-सृजन।

आचार्यों ने कहा है “समयो सब्वत्थ सुन्दरो लोए” अर्थात् आत्मा लोक में सबसे सुन्दर है, पर हमें तो लोक में पैसे से ज्यादा सुन्दर कुछ दिखाई ही नहीं देता। न जाने कैसा गजब का आकर्षण है इसमें। सारी दुनिया दीवानी हुई जा रही है इसके पीछे।

क्या सचमुच यह ऐसी वस्तु है जिसके पीछे सबकुछ समर्पित कर दिया जाए, कोई भी बलिदान किया जा सके?

जिस पैसे के लिए हम अपना सारा जीवन झोंक डालते हैं, क्या वह सम्पूर्ण पैसा देकर भी हम पुनः जीवन का एक क्षण भी खरीद सकते हैं? नहीं! तब हम अपना यह जीवन धनोपार्जन में कैसे झोंक सकते हैं?

जगत में सोने का भी बड़ा आकर्षण है। पर वह जगत के परिप्रेक्ष्य में उचित ही कहा जाएगा, क्योंकि हम पैसा देकर सोना खरीद सकते हैं व जब चाहें सोना बेचकर फिर पैसा प्राप्त कर सकते हैं। दोनों के बीच बराबरी का व्यवहार है और इसलिए दोनों बराबरी की वस्तुएँ हैं। एक के पीछे दूसरे की कीमत चुकाई जा सकती है। पर जीवन और पैसे के बीच इसप्रकार का रिश्ता नहीं है। सारा जीवन झोंक डालें फिर भी पैसा मिले तो मिले, न मिले तो न भी मिले। यदि मिल भी जाए, विपुल दौलत मिल जाए, तब भी उस सारी दौलत को एक क्षण के जीवन में परिवर्तित नहीं किया जा सकता।

उक्त तथ्य साबित करता है कि जीवन कोई बाजार चीज नहीं है, क्योंकि यह बाजार के नियमों का पालन नहीं करता।

ठीक यही फार्मूला चरित्र पर, भावनाओं व संवेदनाओं पर भी लागू होता है।

अपने चरित्र का पतन कर व स्नेहीजनों और समाज की भावनाओं को आहत कर हम धन-दौलत तो जुटा सकते हैं, पर फिर धन-दौलत लुटाकर चरित्र व भावनायें पैदा नहीं की जा सकतीं। इसलिए मैं कहता हूँ कि ये वस्तुएँ भी बाजार नहीं, क्योंकि ये भी बाजार के नियमों का पालन नहीं करतीं।

यदि मैं इस दृष्टिकोण से विचार करता तो क्या सारा जीवन यूँ ‘धनसंग्रह’ में ही नष्ट कर डालता?

●

6

विचारणीय

अब रामू की ही बात लें ! क्या रामू की गाथा हमारे जीवन का सबसे काला अध्याय नहीं है ? आखिर क्या अन्तर था हम सभी में व उसमें ? उसने लगभग अपना सारा जीवन ही तो हमारे ही घर में हमारे साथ ही बिता दिया, हम सभी की सेवा करते हुए। अभी बमुश्किल 10-12 साल का ही तो रहा होगा जब उसकी माँ उसे हमारे घर पर छोड़ गई थी। यह कहते हुए कि 'यहाँ किसी कोने में पड़ा रहेगा, बचा-खुचा बासी खाकर पल-बढ़ जायेगा बाबूजी !' और बदले में घर के कामों में हाथ बंटा दिया करेगा।'

उस दिन छोड़कर क्या गई मानो मातृत्व के दायित्व से मुक्त हो गई। फिर तो उसने कभी मुड़कर उसकी खोज-खबर ही न ली।

रामू यहाँ इसी घर में, इन्हीं बच्चों समकित व सुरभित के साथ ही तो खेलते-खाते बड़ा हो गया। फर्क था तो सिर्फ इतना कि जब वे साथ-साथ खेलते तो वे जीतते रहे - वह हारता रहा, वे रूठते रहे - वह मनाता रहा, वे फैलाते रहे - वह समेटता रहा।

लगभग साथ-साथ जन्मे, पले-बढ़े व रहे, पर वे क्या बन गए और ये क्या बनकर रह गया ?

रसोईघर के कामों में हाथ बंटाते-बंटाते रामू एक सिद्धहस्त रसोइया बन गया था। यह तो उसकी काबिलियत थी कि रसोईघर पर वह एकछत्र काबिज हो गया था। उसके रहते कभी किसी को वहाँ जाने की जरूरत ही न पड़ती। शायद उसके सिवा कोई और जानता भी न था कि चाय में किसे कितनी चीनी चाहिए व सब्जी में किसे कितनी

मिर्च, या किसका फुल्का कितना सिकना चाहिए। आलम तो ये हो चला था कि जब कभी यदा-कदा उसे अपने गाँव जाने का मन हो आता तो मानो घर-परिवार पर संकट के बादल से छा जाते। सबके कारण अपने-अपने थे, पर उसके जाने की खबर सुनकर सांप सभी को सूंध जाता था।

अम्मा को लगता था कि दिन का अधिकांश समय अब रसोईघर में ही बीतेगा। मुझे चिन्ता होने लगती कि शायद दिन में दो-तीन कप चाय की कटौती तो हो ही जायेगी। समकित जानता था कि अब समय पर स्कूल पहुँचने के लिए उसे विशेष सावधानी रखनी होगी, तो सुरभित को चिन्ता थी अपनी पसन्द का भोजन न मिल पाने की। क्योंकि माँ का जोर स्वादिष्ट खाने की अपेक्षा पौष्टिक व स्वास्थ्यवर्धक भोजन पर अधिक रहता था।

वह साल में मुश्किल से 15-20 दिन के लिए गांव जाता था और एक खुली जेल के आजन्म-कैदी की भाँति, पैरोल की अवधि खत्म होते ही फिर वापिस अपने उसी रसोईघर में आकर कैद हो जाता था, लगभग वर्षभर के लिए।

इसीतरह वर्षों बीत गए, कभी किसी ने गौर ही नहीं किया कि कब वह शादी कर आया व कब उसके बाल-बच्चे हो गये और माता-पिता मर-खप गये। उसका सबकुछ हमारा अपना था, सिवाय उसकी कुछ व्यक्तिगत खुशियों और गर्मों के तथा उसकी तनख्वाह, लगभग 15000 रुपये माहवार के।

मैं गवाह हूँ कि किसतरह उसका बचपन बड़ी तेजी से झटपट गायब हो गया था, पर एक सीजन तो बीच में छूट ही गया। मानो यौवन तो उसके आया ही नहीं, और अभी जब समकित और सुरभित की जवानी

अपने उत्कर्ष पर थी, वह असमय ही बुढ़ाने लगा। बाल पक गये, चेहरा लटक गया व कमर झुकने लगी। न जाने ऐसे कौन से रोग ने आ घेरा कि यकायक वह बिखरने लगा। हालांकि न तो उसकी बीमारी के बारे में मालूम करना मुश्किल काम था और न ही बीमारी का इलाज करना, पर यह सब करता कौन? आखिर किसी के भी पास फालतू वक्त ही कहाँ था? कोई अपने जीवन की उपलब्धियों को भोगने में व्यस्त था तो किसी का करिअर अपने उत्कर्ष पर था और कोई अपने जीवन की आधारशिला को मजबूत करने में जी-जान से जुटा हुआ था। ऐसे में उस बिखरते खण्डहर की तरफ ध्यान देने की फुर्सत ही किसे थी? हाँ! एक चिन्ता कभी-कभी जरूर हो जाया करती थी कि कहीं उसे कोई संक्रामक रोग तो नहीं है। कहीं ऐसा न हो.....?

5 मिनिट बचाने के लिए, लाइन में लगकर सिनेमा के टिकिट लेने की बजाय जिन्हें 15-20 टिकिट भी 100 रुपये प्रति-टिकिट ब्लैक में लेना पोसाता हो, वे उसे लेकर कई दफा घण्टों तक म्यूनिसिपल हॉस्पिटल आउटडोर की लाइन में खड़े रहते थे, क्योंकि आखिर उसका इलाज किसी प्राइवेट डॉक्टर से कैसे कराया जा सकता है? उसकी फीस तो 100 रुपये है न!

एक दिन जब पानी सिर से ऊपर बढ़ने लगा तो परिवार के सभी सदस्यों की एक आवश्यक मीटिंग हुई, जिसमें आबाल-गोपाल सभी ने अपने-अपने विचार व्यक्त किये। उसके बिंगड़ते स्वास्थ्य के प्रति अपनी-अपनी चिन्ता व्यक्त की। तद्जनित दुष्प्रभावों का आकलन किया गया और फिर एक सर्वसम्मत निर्णय के तहत अगले ही दिन उसके जीवनभर की सेवाओं के पुरस्कार-स्वरूप पचास हजार रुपये नकद इनाम देकर बिना उसके गाँव का नाम व पता पूछे ही उसके गाँव

जाने वाली बस में बिठा दिया गया। हाँ! इस बार जाते समय उसके बैग की तलाशी भी नहीं ली गई थी।

एक दिन रामू गया सो गया। उसके बाद आज तक किसी को भी विकल्प ही नहीं आया कि उसका क्या हुआ।

उस दिन वह था जब रामू के बिना घर का पता भी नहीं हिलता था। घर में कोई भगवान का नाम ले या न ले पर रामू का नाम दिन में सैंकड़ों दफा लिया जाता था। यदि चार बार आदेश दिये जाते थे तो दश बार चिरौरियाँ भी की जाती थीं। पर आज उसे कोई याद भी नहीं करता है, मानो वह दुःस्वप्न जीवन में कभी आया ही न था।

आज उसकी जगह गोपाल ने ले ली है।

जब से रामू घर में आया था, तब से आज तक उसके साथ घटित होनेवाली हर घटना का मैं मूक, किन्तु जागरुक साक्षी बना रहा। मैं हर चीज के मायने बड़ी अच्छी तरह समझता था, पर मैंने यह सब बदलने की कोशिश कभी नहीं की।

हाँ! यह सत्य है कि मुझे स्वयं यह सब अच्छा नहीं लगता था और शायद यदि स्वयं मुझे ही इस व्यवहार का संचालन करना होता तो मैं कर भी नहीं पाता, तथापि सब कुछ मेरी मौन सहमति से बखूबी चलता रहा।

हलांकि हर घटनाक्रम पर मेरी पैनी निगाह रहती थी और सबकुछ ठीक-ठाक चलता देख, मैं उस सबसे अनभिज्ञ दिखने का ही प्रयास करता। हाँ! कभी-कभी किसी क्षणिक भावावेशवस कोई उसके प्रति अतिरिक्त संवेदनशील हो उठता, कृपावन्त हो जाता तो अतिसंक्षेप में ही मोह तजने की प्रत्यक्ष या परोक्ष प्रेरणा देकर मैं तत्काल ही उससेविमुख हो लेता, ताकि कोई मेरे इस योगदान का नोटिस भी न ले सके।

मैं इसीप्रकार काजल की कोठरी में किसी तरह सावधानीपूर्वक बचते-बचाते एक शुभ्र व धवल जीवन जीता रहा। यूँ तो मेरे जीवन का अनुभव बोलता है कि किसी का मनोगत छुपता नहीं, प्रकट हो ही जाता है। किसी का कुछ जल्दी या किसी का कुछ देर से। यदि कोई समझता है कि दुनिया मुझे सिर्फ उसीरूप में देख पाई है जैसा कि मैं दिखने की कोशिश करता रहा, तो यह उसकी भ्रान्ति है। होता तो यह है कि लोग यह तो भांप ही लेते हैं कि आप कैसे हैं, साथ ही साथ यह भी जान जाते हैं कि आप क्या छुपाने का प्रयास कर रहे हैं व कैसे दिखना चाहते हैं? फिर वे आपका भ्रम बनाये रखने में आपके सहयोगी बन जाते हैं और ऐसा ही प्रदर्शन करते हैं कि मानो वे कुछ समझे ही नहीं। इसे ही तो कहते हैं सभ्यता का विकास।

नंगे राजा को नंगा कहने का मूर्खतापूर्ण साहस तो हजारों लोगों के बीच मात्र एक नासमझ बालक ही कर सकता है न!

आज मैं इस विचार से सन्तुष्ट होता हूँ कि कोई मेरे अभिप्राय को जान नहीं पाया, पर क्या प्रकृति से मेरा यह विचार छुप सका होगा? जाने कैसे-कैसे कर्मबन्ध हुए होंगे मेरे इन मायाचारी परिणामों के फलस्वरूप। क्या मुझे स्वयं ही इन एक-एक कृत्यों का फल नहीं भोगना पड़ेगा?

मैं आज खुद अपने-आपसे पूछता हूँ कि आखिर क्या फर्क था उसमें और हम सब में?

हम सभी तो भवसागर में भटकते-भटकते मात्र संयोगवश ही, मात्र कुछ ही समय के लिए यहाँ एक छत तले एकत्र हो गये हैं, और चाहे अच्छी तरह रहें या एक-दूसरे से उलझते रहें, एक निश्चित समय तो सभी को साथ-साथ गुजारना भी अपरिहार्य ही

है। व फिर एक-एक कर बिखरने के क्रम को रोक पाना भी किसी के लिए सम्भव नहीं है। फर्क सिर्फ इतना ही है कि सभी के आगमन के मार्ग अलग-अलग हैं। कोई जन्म लेकर इस कुनबे में शामिल हुआ तो कोई व्याहता बनकर; और कोई किसी अन्य मार्ग से अपने पूर्वजन्मों का कर्जा उतारने के लिए अपना स्वयं का घर-बार छोड़कर इस कुनबे में शामिल हो गया।

यह तर्क बिलकुल ही बेमानी है कि उसने हमारी माँ की कोख से जन्म नहीं लिया, फिर आखिर वह हम जैसा कैसे हो सकता है, हमारा कैसे हो सकता है। यदि अपनेपन का यही मापदण्ड है तो फिर यही फार्मूला अपनी व्याहता स्थियों पर भी तो लागू होता है! पर वे तो समय पाकर अपने सहोदर (भाई) से बढ़कर हो जाती हैं। अरे! बढ़कर क्या? वे ही सबकुछ हो जाती हैं, सहोदर (भाई) तो अन्य (पराया) हो जाता है।

मैं समझ नहीं पाता कि एक अन्य घर से आई स्त्री जब इस घर में इस्तरह घुलमिल जाती है, इस-मय हो जाती है तो फिर यह सेवक क्यों नहीं? यह भी तो उस कन्या की ही तरह अपना सबकुछ छोड़कर यहाँ आ गया है और जिसप्रकार वर्ष में कुछ दिन के लिए पत्नी मायके हो आती है, वह भी हो आता है। यदि पत्नी विषय-पोषण में निमित्त बनती है तो यह भी कहाँ पीछे है? फर्क है तो सिर्फ इतना ही न, कि कोई एक इन्द्रिय के भोग में निमित्त बनता है व कोई अन्य इन्द्रिय के।

यदि कोई फर्क है तो मात्र अपनेपन का, अपनापन महसूस करने का। पर रामू तो इस परिवार के साथ एकमेक ही हो चुका था। उसे तो हमेशा ही इसी परिवार की खुशियों के बीच चहकते देखा गया था व परिवार के गम में गमगीन होते। उसके अपने जीवन में भी कोई ईद या मुहर्रम आई हो ऐसा हम सभी तो कभी महसूस ही नहीं कर सके। फिर

क्यों हम जैसा खाते-पीते, हमारे साथ ही रहते, इसी हवा में श्वासोच्छ्वास करते हुए और सुख-दुःख का भागीदार बनते हुए सारा जीवन बीत जाने के बाद भी वह बेगाना ही बना रहा ?

क्या उसके प्रति मेरा, मेरा ही क्या हम सभी का यह उपेक्षाभाव अनन्त-क्रोध, अनन्त-द्वेष की श्रेणी में नहीं आता ? यदि ऐसा है तो हमने कभी क्यों नहीं सोचा कि इन भावों का फल क्या होगा ?

अरे ! लोक में भी खून की सजा खून या आजीवन कारागार होती है। एक खून करो और जीवनभर कारागार में रहकर उसका कर्ज उतारो, फिर हर पल किये गये किसी की संवेदनाओं के खून का मुझे क्या प्रतिफल मिलेगा ? क्या कभी मुझे भी इसीतरह अपना पूरा जीवन झोंककर किसी का कर्ज उतारना होगा ?

काश ! यह आज वाली समझ मुझे पहले ही आ जाती। जीवन तो जीना ही था, यदि विचारपूर्वक जिया होता तो यही जीवन, जीवन-मरण का अन्त करनेवाला साबित होता, जो अब अनन्त भव-भ्रमण का निमित्त बनकर रह गया है। ●

बनाने में भी शक्ति का व्यय होता है और बिगड़ने में भी

— परमात्म नीति

हे भव्य ! तेरे पास समय और शक्ति तो सीमित है, यदि तू अन्यों को नष्ट करने में इसका अपव्यय करेगा तो अपने-आपको बनाने का कार्य कब और कैसे करेगा ?

यूं भी अन्य का बनना-बिगड़ना स्वयं उसके आधीन है, यह न तो तेरे आधीन है और न ही तेरी ऐसी सामर्थ्य है तब किसी का काम बिगड़ने के विकल्प से तुझे क्या उपलब्ध होगा ?

सिर्फ अपने साध्य की सिद्धी के लिए अपनी पूरी क्षमता के साथ स्वयं को समर्पित कर, तेरा कल्याण होगा !

तथास्तु !

जागृत विवेक

कितना आत्ममुग्ध था मैं अपने मनोभावों को प्रकट न होने देने वाली अपनी व्यवहार शैली पर इसे मैं जीवन जीने की कला मानता रहा और अपनी इस काबिलियत पर स्वयं ही अपनी पीठ थपथपाता रहा। हालांकि मन मेरा भी थोड़ा कम या थोड़ा ज्यादा, मलिन ही था। पर लोग मुझे महन्त समझते रहे और मैं भी अपने व्यवहार से उन्हें यही आभास देता रहा। शायद यही कारण रहा कि मुझे सचमुच महन्त बनने की आवश्यकता ही महसूस न हुई, क्योंकि तत्कालिक तौर पर तो मुझे महन्तपने की मान्यता मिलती ही रही। पर मैंने कभी यह तो सोचा ही नहीं किमेरा यह व्यवहार मायाचार की श्रेणी में आता है और मुझे अपने इस एक-एक पल के मायाचार के लिए युगों-युगों तक क्या कीमत चुकानी होगी?

क्या यही जीवन सीधे व सरल व्यवहार के साथ नहीं जिया जा सकता था, तब भी क्या कसर रह जाती मेरे जीवन में? यूं तो यह शाश्वत सत्य है कि मान-प्रतिष्ठा, भोगसामग्री, अधिकार व अनुकूल-प्रतिकूल संयोग सब पूर्वकृत पुण्य-पापादि के उदयानुसार ही मिलते बिछुड़ते हैं और यदि मेरे तद्रूप पुण्य का उदय था तो इन सबसे मुझे कौन वंचित कर सकता था? तब क्या मेरा यह छलकपट भरा व्यवहार व्यर्थ ही न रहा?

अरे व्यर्थ कैसे रहेगा, वह तो अनर्थ का सृजन करेगा! तब शायद मैं विचार करूँगा कि यह मुझे किन पापों की सजा मिल रही है, पर शायद मुझे तब अपने इन पापों की स्मृति ही नहीं रहे और स्मृति रहे तो भी क्या?

मैंने अपने इन क्रियाकलापों को, अपनी इन करतूतों को पाप माना ही कब है? मैं तो इन्हें जीवन जीने की कला मानता रहा और इस जगत में अपने अस्तित्व के लिए आवश्यक मानता रहा। मैं मानता रहा कि यदि यह सब न किया जाए तो जीवन सफलता पूर्वक जिया ही नहीं जा सकता। पर आज मैं स्वयं ही यह नहीं समझ पा रहा हूँ कि आखिर मेरी इस मान्यता का आधार ही क्या है?

मेरी यह मान्यता आखिर क्यों बनी कि छलकपट रहित सीधे-सादे व्यवहारपूर्वक जीवन सफलता-पूर्वक नहीं जिया जा सकता?

आज जब गम्भीरता पूर्वक विचार करता हूँ तो पाता हूँ कि यह सब मेरा मौलिक चिन्तन नहीं है, मैंने इस बारे में सोचा ही कब है? अरे! मेरे इस जीवन में चिन्तन को अवकाश ही कहाँ था? यह मान्यता व इसीतरह की अन्य अनेक धारणायें तो मैंने मात्र जगत के वातावरण में से, जगत की प्रचलित सामान्य मान्यताओं व कार्य प्रणालियों में से अनजाने ही ग्रहण कर लीं और उनका अनुसरण करने लगा। पर क्या सचमुच यह जीवन इसीतरह जिये जाने के योग्य था?

क्या मुझे स्वयं चिन्तनपूर्वक अपने लिए, अपनी रुचियों व योग्यताओं के अनुरूप, अपने लिए हितकारी जीवनशैली का विकास नहीं करना चाहिए था, क्या अपने इस जीवन के लिए कुछ लक्ष्य निर्धारित नहीं करने चाहिए थे; और फिर उन लक्ष्यों की पूर्ति करने वाली जीवनशैली नहीं अपनानी चाहिए थी? फिर हम सभी ऐसा क्यों नहीं करते, क्यों नहीं स्वयं अपनी जीवनशैली का निर्माण करते, क्यों नहीं अपने जीवन की दिशा निर्धारित करते? क्यों छोड़ देते हैं अपने इस जीवनरूपी तिनके को संसाररूपी सागर में स्वच्छन्द (भाग्य-भरोसे) विचरण के लिए, जिसका न कोई लक्ष्य है न अपनेआप पर कोई नियंत्रण।

यदि हम स्वयं अपने-आपको इतना सक्षम नहीं मानते हैं कि स्वयं विचारपूर्वक अपनी रीति-नीति और दिशा तय कर सकें व अनुसरण करना ही हमारी नियति हो, मजबूरी हो, तो भी क्या अनुसरण भी विचार-पूर्वक नहीं किया जाना चाहिए? क्या हमें सुपात्रों का अनुसरण नहीं करना चाहिए? क्या हम कुछ आदर्श पात्रों का चुनाव नहीं कर सकते थे, जिन्होंने अपने जीवन के लक्ष्य निर्धारित किये थे और फिर उन्हीं लक्ष्यों को हासिल करने के लिए अपने जीवन की एक विशिष्ट शैली निर्धारित की थी। कुछ सिद्धान्तों का पालन किया था। क्या अन्ततः हम भी उन पात्रों के समान अपने लक्ष्य को हासिल नहीं कर सकते थे?

हमने अनुसरण भी किया तो वह भी भीड़ का। भरी भीड़ में खड़े एक जनसामान्य की मानसिकता का अनुसरण किया। उसकी ही विचारधारा अपना ली, उसके जैसा ही आचरण करने लगे, उसके जैसी ही क्रियायें-प्रतिक्रियायें व्यक्त करने लगे। पर क्या कभी विचार किया कि ऐसा करके हम क्या पा सकेंगे?

अरे! और क्या पा सकेंगे, भीड़ का अनुसरण करके तो हम मात्र भीड़ का ही हिस्सा बन सकते हैं। एक अदना-सा हिस्सा, लाखों लोगों जैसा, पर लाखों में मात्र एक; जिसकी शायद कोई अहमियत ही नहीं, कोई गिनती ही नहीं। अरे भीड़ में हजारों की तो कोई गिनती ही नहीं होती। हम कहते हैं न कि 10-15 हजार लोग थे। मानो जैसे 10 हजार वैसे 15 हजार। 5 हजार कम या ज्यादा, क्या फर्क पड़ता है। जिन पाँच-दस हजारों की कोई गिनती ही नहीं, हम उनमें से एक बनकर रह जायेंगे।

यदि हम भीड़ का अनुसरण करेंगे तो भीड़ जैसे ही बन पायेंगे, कुछ विशिष्ट नहीं बन सकते। यदि हमें अनुसरण ही करना है तो उस विशिष्ट व्यक्ति का अनुसरण क्यों नहीं करें जिसके इर्द-गिर्द यह लाखों की भीड़ मंडरा रही है?

यदि हम विशिष्ट का अनुसरण करें तो विशिष्ट बन सकते हैं पर इस सबके लिए तो चिन्तन की आवश्यकता है न!

दरअसल मैंने अपने लिए विचारपूर्वक कोई मार्ग चुना ही नहीं, बस अनजाने ही अपने इर्द-गिर्द जो पाया, उसका अनुसरण करता चला गया और इसी का परिणाम है कि आज मैं इस मुकाम पर खड़ा हूँ। सारा जीवन गुजार लेने के बाद आज मैं पाता हूँ कि जीवन की उपलब्धि के नाम पर आज मेरे पास ऐसा कुछ भी नहीं, जिसका दो वाक्यों में भी बयान कर सकूँ।

यूँ कहने को तो लोग बहुत कुछ कहते हैं, मेरे जीवन की उपलब्धियों का बखान करते थकते ही नहीं और मैं भी अबतक उनकी बातों में आता रहा। वे बहलाते रहे और मैं बहलता रहा। गदगद होता रहा और अपनी उपलब्धियों को, अपने-आपको महान समझता रहा। ठीक उन छोटे-छोटे बालकों की भाँति जिनके क्रियाकलाप न तो किसी भी मायने में विशिष्ट होते हैं और न ही किसी के लिए कोई खास मायने रखते हैं, फिर भी वे जो भी हरकतें करते हैं, हम बड़े लोग उनकी सराहना करते-करते थकते नहीं व उस सराहना से अभिभूत वे बालक अपनी उन बाल-सुलभ क्रीड़ाओं को अपनी महान उपलब्धि समझते रहते हैं।

चूँकि जगत उन्हें उपलब्धि मानता है, मात्र इसलिए यदि मेरे क्रियाकलापों को भी उपलब्धियाँ मान लिया जाए तो भी ये उपलब्धियाँ मात्र तात्कालिक ही तो थीं, उनका कोई दीर्घकालिक या त्रैकालिक

महत्व तो था नहीं। जैसेकि कोई खिलाड़ी खेल-खेलता है व जीत जाता है तो वह तबतक ही तो विजेता रहता है जबतक कि अगली बार कोई अन्य खिलाड़ी न जीत जाए। उसकी वह विजय तो दीर्घकालिक महत्व नहीं रखती, पर यदि विजय प्राप्त करने के लिए कोई अनैतिक आचरण किया गया हो तो उसका प्रतिफल लम्बे समय तक भोगना होता है। यदि मैंने भी छलकपट कर या उठापटक कर तात्कालिक तौर पर कुछ हासिल कर ही लिया हो तो वह तो तात्कालिक तौर पर अपना छोटा-मोटा प्रभाव उत्पन्न करके नष्ट हो गया, पर कर्मबन्धन की एक अनन्त-शृंखला जो उत्पन्न हो गई, वह आज भी मेरा पीछा नहीं छोड़ती है।

अरे! वह दिन तो निकल ही जाना था, न सही चिकना-चुपड़ा खाकर, रूखा-सूखा खा-पीकर ही निकल जाता। सोने को मखमली शैय्या न मिलती तो क्या रातें ही न कटर्तीं? वो तो कट ही जानी थीं, पर अब इन कर्मों को मैं कैसे काटूँगा?

यदि वे दिन कुछ वैभवशाली रूप में व्यतीत हुए तो उनका मेरे आज के लिए क्या महत्व है, मेरे आगामी अनन्तकाल के लिए क्या महत्व है? और इसके विपरीत यदि अभावों में व्यतीत हो जाते तब भी मेरे वर्तमान में क्या कसर रह जाती व आगामी अनन्तकाल पर क्या दुष्प्रभाव डालती?



अपना स्वभाव छोड़ना योग्य नहीं!

– परमात्म नीति

यदि तू 'जैसे को तैसा' की नीति पर उतर आया तो तू तो अभी परास्त हो गया, अब तेरे कृत्यों का परिणाम आगे कुछ भी क्यों न हो। क्योंकि तूने अपना मूल स्वभाव खो दिया, तू तो अपने प्रतिद्वंद्वी का ही अनुसरण करने लगा। तू तो उनका अनुयायी हो गया।

सम्यक दृष्टिकोण

क्षणिक तात्कालिक महत्व की वस्तुओं के पीछे हम अपने-आपको इसप्रकार समर्पित कर दें कि हमारे त्रैकालिक तत्त्व भगवानआत्मा का भावी अनन्तकाल ही संकट में पड़ जाए, मोक्षस्वभावी यह आत्मा अनन्त-काल तक भवभ्रमण के लिए मजबूर हो जाए, यह कैसे उचित हो सकता है? आखिर मैं ऐसा कैसे कर सकता हूँ?

कोई कह सकता है कि तुम्हारी उपलब्धियाँ नष्ट कहाँ हुईं, आज सभी कुछ तो सामने है। क्या नष्ट हुआ है? आगामी कई पीढ़ियाँ तुम्हारी इन उपलब्धियों को भोगेंगी न! पर वे यह नहीं समझ पाते हैं कि जिस आगामी पीढ़ी को वे मेरी पीढ़ी बतला रहे हैं, वह मेरी कहाँ है? वह तो पुद्गल की पीढ़ी है, सचमुच तो जीवन के इस चौराहे पर जो कुनबा एकत्र हुआ है, उसमें न जाने कौन कहाँ से आया है तथा इस तात्कालिक सम्मेलन के बाद कौन कहाँ चला जायेगा; शायद फिर अनन्तकाल तक कभी न मिलने के लिए। और हम हैं कि इन सभी से कितना गहरा लगाव महसूस करने लगते हैं।

त्रैकालिक दृष्टि रखने वाले संतों को हमारे यह क्रियाकलाप वैसे ही बचकाने लगते हैं जैसे हमें उन बालकों के क्रियाकलाप महसूस होते हैं, जो मात्र कुछ ही घण्टों की रेल यात्रा के दौरान मिले हुए अन्य बालकों के साथ इतना गहरा हार्दिक व मानसिक संबंध स्थापित कर बैठते हैं कि यात्रा की समाप्ति पर उनसे बिछुड़ने का प्रसंग आने पर किसी निकट-संबंधी के मरण की सी छटपटाहट महसूस करने लगते हैं, विलाप करने लगते हैं।

बड़े व समझदार लोगों के साथ ऐसा नहीं होता है। क्योंकि वे तो पहले से ही जानते थे कि यह जो सम्पर्क स्थापित हुआ है, यह तो मात्र क्षणिक ही है। न तो इससे पहले हम उन्हें जानते थे और न इसके बाद कभी मिलेंगे। ये लोग जाने इतनी बड़ी दुनिया में कहाँ से आये हैं व कल कहाँ खो जाएंगे।

हमारा जो दृष्टिकोण रेलयात्रा के क्षणिक साथियों के प्रति होता है, ज्ञानियों का वही दृष्टिकोण जीवनयात्रा के साथियों के प्रति भी होता है, क्योंकि अनादि-अनन्त इस आत्मा के जीवन में यह 100-50 वर्षों का एकाध भव एक दिन की रेलयात्रा से ज्यादा महत्व नहीं रखता।

यदि पीढ़ियों का ही विचार करना है तो मेरी पीढ़ियाँ तो मेरे आगामी भव हैं जो अभी मुझे भोगने हैं।

अब यदि इस परिप्रेक्ष्य में मैं अपने क्रियाकलापों को देखूँगा तो स्वयं अपने-आपको ठगा हुआ महसूस करूँगा।

नैतिक-अनैतिक तरीकों से उपार्जित धन व जीवन की अन्य उपलब्धियाँ तो जहाँ की तहाँ रह जाएँगी व तद्वज्ञित कर्मबन्धों की श्रृंखला अनन्त-काल तक मुझे जकड़े रहेगी। क्या यह अपने स्वयं के साथ स्वयं का छलावा नहीं है?

यदि हम सचमुच चाहते हैं कि हमें अपने इस जीवन में अपनी कई पीढ़ियों का इन्तजाम करना है तो हमें अपनी आत्मा की आगामी पीढ़ियों का इन्तजाम करना होगा। हमें इन्तजाम करना होगा कि अनादिकाल से भवभ्रमण कर रहा यह आत्मा अब शीघ्र ही इस भवभ्रमण से मुक्त हो। पर मैंने यह क्या किया? जो मनुष्यजीवन भव का अभाव करने का साधन बन सकता था वह भवभवान्तरों तक संसार में ही बने रहने का इन्तजाम करने में बिता दिया।

ऐसा नहीं है कि आज से पहले मैं आत्मा और पुद्गाल के स्वरूप को नहीं जानता था याकि आत्मा व शरीर के सर्वथा भिन्नत्व को नहीं पहचानता था। मैं बड़ी अच्छी तरह जानता था कि यह आत्मा भिन्न है व शरीर भिन्न। यह आत्मा मैं हूँ व शरीर अन्य है। यह मनुष्य जीवन तो आत्मा और शरीर की एक असमानजातीय द्रव्य-पर्याय है। पर मेरा यह ज्ञान चर्चा-वार्ता के धरातल तक ही सीमित रहा। मैं इस ज्ञान को आत्मसात नहीं कर सका और यही कारण रहा कि जीवनभर मैं अपनी आजीविका के इन्तजाम में तो लगा रहा, इस मानवजीवन के इन्तजाम में तो लगा रहा, और इससे भी आगे बढ़कर इस शरीर की आगामी पीढ़ियों के इन्तजाम में भी डूबा रहा; पर मैं इस भगवान आत्मा के आने वाले कल की हमेशा ही अनदेखी करता रहा।

यदि मैं अपने अन्तर को टटोलता हूँ तो पाता हूँ कि सचमुच जैसा भरोसा मुझे अपनी इस क्षणिक असमानजातीय-द्रव्यपर्याय का है, वैसा भरोसा त्रैकालिक भगवान-आत्मा का है ही नहीं। हालांकि इस मनुष्य जीवन का कोई भरोसा नहीं है, अगले दिन की तो बात ही क्या, अगले पल का भी भरोसा नहीं है, यह एक अनुभवसिद्ध तथ्य है। तथापि मैं इसके बारे में कितना आश्वस्त हूँ व निःशंक होकर पंचवर्षीय व पच्चीस वर्षीय योजनायें बनाता रहता हूँ, पर आत्मा की अनादि-अनंतता के बारे में जानने के बावजूद मुझे इसके अमरत्व का भरोसा नहीं होता।

कैसी विडंबना है कि जो जीवन इतना अनिश्चित है; उसके बारे में मैं कितना आश्वस्त हूँ व जो मृत्यु इतनी निश्चित है; उसकी मुझे कोई परवाह ही नहीं।

हमारी दृष्टि इतनी स्थूल है कि आत्मा की अनादि-अनंतता हमारी दृष्टि में ही नहीं आती। हमारी परिकल्पना का दायरा भी इतना संकीर्ण है

कि आत्मा की अनादि-अनंतता उसकी परिधि में ही नहीं समाती। हालांकि, चूँकि शास्त्रों में लिखा है व ज्ञानीजनों के मुखारविन्द से सुना है, इसलिए जिस सीमा तक यह ‘अनादि-अनंतता’ का विचार हमारे आज के किसी क्षुद्र से क्षुद्र स्वार्थ की सिद्धि में आड़े नहीं आता, हम उसपर भरोसा बनाये रखते हैं व यदि आज की जीवन-शैली में सब जिम्मेदारियों के निर्वाह के बाद यदि कुछ थोड़ासा, उपेक्षित सा खाली समय बचा रहा तो अगले भव को ध्यान में रखते हुए धर्म के नाम पर भी कुछ क्रियाकाण्ड कर लेते हैं, पर सचमुच हम आत्मा के भविष्य के बारे में बिलकुल भी गम्भीर नहीं होते, जबकि वर्तमान-जीवन में तनिक भी प्रतिकूलता हमें विचलित कर देती है व उसके इलाज के लिए हम कुछ भी करने को तत्पर रहते हैं। किसी से पूछने व प्रमाण मांगने की आवश्यकता ही क्या है, हमारी यही वृत्ति दर्शाती है कि हमें आत्मा की अजर-अमरता का भरोसा नहीं है। न तो हमें अपनी (आत्मा की) अनादि-अनन्तता का भरोसा है और न ही पुण्य-पाप का।

हमें इस बात का पक्का भरोसा है कि मेरे बाद मेरे पुत्र-पौत्रादिक भी रहेंगे व धन-धान्यादिक भी और इसलिए हम अपने पुत्र-पौत्र-प्रपौत्रादिक के लिए धन-सम्पत्ति को जुटाने में अपना जीवन खपा देते हैं, नीति-अनीति की परवाह न करते हुए और पुण्य-पाप से बेखबर रहकर भी।

हालांकि अपनी संतति को धन-दौलत दे देना भी हमारी चाहत नहीं, मजबूरी है; क्योंकि हम उसे अपने साथ ले जा नहीं सकते हैं। यदि ले जा सकते तो जरूर ले ही जाते, कुछ भी न छोड़ जाते।

यूँ कहने मात्र से शायद हम यह तथ्य स्वीकार न करें, पर हमारी प्रवृत्ति उक्त तथ्य की स्वयं साक्षी है। हम जबतक जीवित रहते हैं, तबतक अपनी समस्त सम्पत्ति व व्यवसाय पर स्वयं काबिज रहना

चाहते हैं व मरने के बाद के लिए वसीयत बनाते हैं। यदि सचमुच हम उनके लिए ही सबकुछ करते तो क्या स्वेच्छा से अपने जीवनकाल में ही सबकुछ उन्हें न सौंप देते?

धनदौलत तो हमारे साथ नहीं जाती पर पुण्य-पाप तो जाते हैं! पर न तो हमें मृत्यु के बाद अपने अस्तित्व का भरोसा है और न ही पुण्य-पाप का। यदि होता तो हम वर्तमान की लाभ-हानि का विचार नहीं करते व पुण्य-पापादिक के बन्ध का विचार करके वर्तमान क्रियाकलाप करते और इसप्रकार हमारी जीवनप्रणाली वर्तमान जीवनप्रणाली से बिलकुल भिन्न होती, बिलकुल विपरीत, निश्छल, निष्कपट, पाप रहित, पवित्र, शुद्ध एवं सात्त्विक।

कभी-कभी तो हम अपने अविचारीपने की समस्त सीमायें लांघ जाते हैं। जगत में ऐसे भी अनेकों लोग हैं, जिनके पास कहने को भी कोई अपने नहीं हैं, जिनके पुत्र-पौत्रादिक नहीं हैं फिर भी वे जीवनभर प्रपञ्च में ही पड़े रहते हैं। उनसे कोई पूछे कि यह सब किसलिए? तो सम्भवतः जबाव मिले - “समाज के लिए, परोपकार के लिए!” पर क्या यह अपने-आपसे छलावा नहीं है? क्या सचमुच आप यह सब समाजसेवा के लिए कर रहे हैं? यदि ऐसा है तो अपने जीवनकाल में स्वयं क्यों नहीं करते समाजसेवा? मरने के बाद चैरिटेवल ट्रस्ट बना जाना चाहते हैं। अरे! जीतेजी तो स्वयं के उपभोग पर भी व्यय नहीं कर पाते हैं, समाजसेवा की तो बात ही क्या? पर मरने पर तो मजबूरी है न, साथ ले जा नहीं सकते और पुण्य-पाप का भरोसा नहीं।

इसका मतलब स्पष्ट है कि बात सिर्फ यही नहीं है कि आत्मा की अमरता का तो पता नहीं और पुत्रादिक प्रत्यक्ष दिखाई देते हैं, इसलिए हम आत्मा की चिन्ता छोड़कर पुत्रादिक पर मर-मिटते हैं, बल्कि

यथार्थ तो यह है कि पुत्रादिक हों या न हों, पर आत्मा की तो हमें परवाह है ही नहीं। मैं नहीं जानता अपने इस अविचारीपने को क्या नाम दिया जाए?

हमारी आज की जीवन-शैली में इहभव की सर्वोपरि प्राथमिकता है व आगामी भव अत्यन्त उपेक्षित है, यदि आत्मा की अनादि-अनंतता का भाव दृढ़ हो जाए तो यह जीवन अत्यन्त उपेक्षित क्रम पर आ जाएगा व आत्मा के भविष्य का इन्तजाम सर्वोपरि प्राथमिकता पर आ जाएगा और तब स्वयमेव ही जीवन में साधुता आ जाएगी।

इसप्रकार के ये युक्तिसंगत विचार मैंने जीवन में ज्ञानियों के श्रीमुख से कई बार सुने हैं। अधिक विचार करने का अवसर तो न पा सका, पर प्रथमदृष्ट्या इनमें कोई विरोधाभास भी दिखाई नहीं पड़ा, फिर भी मेरी वृत्ति नहीं बदली। तब तो युवावस्था थी व गारंटी न सही, मात्र सम्भावना ही सही, पर आगे तो सारा जीवन पड़ा था और उसके लिए मुझे बहुत कुछ करना था। उस दिन की आर्थिक परिस्थितियों पर विजय पाकर आगामी दिनों की भी पुख्ता व्यवस्था करनी थी, पर आज क्या है?

आज तो मैं इस जीवन की भी समस्त जिम्मेदारियों से बलात मुक्त कर दिया गया हूँ और अब स्वयं मेरी अपनी ही निगाह में अपने इस वर्तमान जीवन का कोई भी भविष्य नहीं है। यदि भविष्य कुछ हो सकता है तो मात्र पुनर्जन्म में ही सम्भव है, वह आत्मा की अनादि-अनंतता के स्वरूप में ही छुपा है और अबभी अगर मैं अपने भविष्य के प्रति उतना ही सतर्क हूँ तो मुझे आत्मा की अजर-अमरता का निःशंक निर्धारण कर आत्मकल्याण की ओर अग्रसर होना चाहिए। पर मैं स्वयं ही नहीं जानता कि आज की इस गफलत को क्या नाम दूँ? बुरी होनहार के अतिरिक्त और क्या हो सकता है जो मुझे उक्त मार्ग पर चलने से रोकता है।

सारा दिन तो धूल-माटी में अटका रहता हूँ। कहीं किसी फूल-पत्ती

में प्रकृति का सच्चा सौन्दर्य नजर आता है व उसकी सम्भाल में लग जाता हूँ। उसकी एक-एक शाख को सम्भालता हूँ, एक-एक पत्ती को सहेजता हूँ। कभी घर के साधारण से सामान पर चढ़ी धूल की महीनसी पर्त भी मुझे विचलित कर देती है और मानो मैं समर्पित ही हो जाना चाहता हूँ अपने घर में से धूल के उम्बूलन के लिए। परन्तु परमशुद्ध, अबंध-स्वभावी आत्मा पर अनादि से चढ़ रही कर्मरज का मुझे विचार ही नहीं आता। वह कभी मेरी चिन्ता व चिन्तन का विषय ही नहीं बनती।

प्रति समय के संयोग तत्समय के पुण्य-पाप के उदय के आधीन हैं – परमात्म नीति

संयोग कर्मोदय के अधीन हैं तेरी इक्षा के अधीन नहीं। तू संयोगों पर से ध्यान हटाकर अपनी परिणति (अपना स्वभाव, भाव, क्रियाकलाप) पर ध्यान दे, संयोग स्वतः तदनुसार परिणामित हो जाएंगे।

जिस प्रकार पूर्वोपार्जित अनुकूल संयोगों को बनाए रखने के लिए मात्र पहले का पुण्योदय पर्याप्त नहीं है। इसके लिए वर्तमान में भी प्रतिपल नए-नए तत्संबंधी पुण्योदय की आवश्यकता है। तात्पर्य यह है कि मात्र शुभ संयोग जुटाने के लिए ही नहीं उन्हें बनाये रखने के लिए भी प्रतिपल नया पुण्योदय चाहिए।

उक्त के अनुरूप ही स्वयं पूर्वोपार्जित या विरासत में प्राप्त सत्ता को बनाए रखने के लिए भी मात्र पूर्व की नहीं वरन् स्वयं की वर्तमान सामर्थ्य आवश्यक है।

संचित धन तो कभी काम नहीं आता है, वर्तमान में तो आता नहीं क्योंकि उपयोग ही नहीं किया, बचत में गया और संकट में भी इसलिए काम नहीं आता कि संकट तो आता ही तब है जब संचित धन नष्ट हो जाता है।

तो क्या संचित धन की उपस्थिति (सत्ता - existence) संकट से बचने के काम आती है?

नहीं! यह भी सही नहीं है, सच तो यह है कि यही स्वयं संकटों को आमंत्रित करती है।

लक्ष्य केन्द्रित

जिसप्रकार हम अवकाश के दिनों में परिवार सहित घूमने के लिए बम्बई जाते हैं, तब जाने से पूर्व ही इन्तजाम कर लेते हैं कि बम्बई में जाकर कहाँ ठहरेंगे, क्या खायेंगे, कहाँ-कहाँ घूमेंगे, किस-किससे मिलेंगे इत्यादि, व इन सब कामों के लिए आवश्यक सामग्री का इन्तजाम करके चलते हैं। महीनों पूर्व ट्रेन का आरक्षण करबाते हैं व इच्छित तारीख को आरक्षण न मिलने पर अपना कार्यक्रम कुछ दिन आगे-पीछे भी कर लेते हैं। फिर सुनिश्चित समय पर तैयारियों के साथ बम्बई के लिए प्रस्थान करते हैं व वहाँ पहुँचने पर भी सर्वप्रथम जीवन-जरूरत की सभी आवश्यक-सामग्री के इन्तजाम में जुट जाते हैं, जैसे खाना-पीना, नहाना-धोना, खेलना-कूदना इत्यादि।

सुविधापूर्वक निराकुल रहकर सभी आवश्यक क्रियाओं से निवृत्त होकर घूमने-फिरने निकलते हैं। एक-एक स्थान पर जाना चाहते हैं व हर क्षण, हर पल का भरपूर आनंद लेना चाहते हैं, क्योंकि हम आखिर निकले ही प्लेजर-ट्रिप पर हैं, आनन्द मनाने की यात्रा पर।

पर यदि हमें अचानक पता लगे कि मुझे केन्सर हो गया है व इलाज के लिए बम्बई जाना होगा, तब भी क्या हम यही सब कुछकरेंगे, तब भी रिजर्वेशन न मिलने पर कार्यक्रम कुछ दिनों के लिए टाल देंगे?

नहीं! यात्रा में चाहे कुछ भी क्यों न भुगतना पड़े, कितना ही कष्ट क्यों न उठाना पड़े, तुरंत ही बम्बई जाने का उपक्रम करेंगे। घर पर चाहे कितने ही महत्वपूर्ण कार्य लंबित पड़े हों, पर उनके पूरे होने का इन्तजार नहीं करेंगे। यह विचार भी नहीं करेंगे कि साथ कौन जाएगा। भाई के

चले बिना तो काम चल नहीं सकता और वह तो कुछ दिन अत्यन्त व्यस्त है, क्योंकि सीजन चल रहा है या पत्नी तो अभी निकल ही नहीं सकती क्योंकि बच्चे की एस.एस.सी. की परीक्षायें हैं।

ये नहीं तो वह सही, वह नहीं तो कोई और सही, यदि कोई भी नहीं तो हम अकेले ही सही, पर हम तुरन्त ही बम्बई के लिए चल पड़ते हैं। निकलने से पहले यह भी नहीं सोचते कि ठहरेंगे कहाँ?

जो होगा सो देखा जाएगा।

बम्बई पहुँच जाने पर भी ठहरने का इन्तजाम करने से पहले, स्टेशन से ही डॉक्टर को फोन करके अपाइंटमेंट ले लेना चाहते हैं कि कहाँ देर न हो जाए। यदि डॉक्टर तुरंत ही बुला ले तो हम यह नहीं कहते कि अभी तो कैसे आ सकता हूँ, अभी तो ठहरने का इन्तजाम करना है। खाने-पीने का इन्तजाम करना है। और फिर मैं कोई अकेला थोड़े ही हूँ, अन्य लोग भी तो मेरे साथ आये हैं, वे भी सिर्फ मेरे लिए ही, अपने-अपने महत्त्वपूर्ण काम छोड़कर। उन सबकी जिम्मेदारी भी तो मेरे ऊपर ही है, अतः उन सबकी सब आवश्यकताओं का इन्तजाम करके फिर आऊँगा समय मिलने पर।

बल्कि तुरन्त सभी को स्टेशन पर ही छोड़कर हम डॉक्टर के पास पहुँचते हैं और यदि डॉक्टर कहे तो तुरंत ही अस्पताल में भर्ती भी हो जाते हैं, सभी साथ आनेवालों को उनके हाल पर छोड़कर। और तो और, स्वयं अपने-आपको भी उनकी जिम्मेदारी पर छोड़कर। तब हमें विचार भी नहीं आता कि मैं भर्ती हो जाऊँगा तो उन सबका क्या होगा? अब इतनी दूर आये हैं तो उन्हें बम्बई भी घुमानी ही होगी, नहीं तो वे क्या सोचेंगे!

हम स्वयं तो किसी का विचार करते ही नहीं, साथ आये अन्य

लोग भी उसका बुरा नहीं मानते हैं। क्योंकि वे सभी जानते हैं कि वे बम्बई क्यों आये हैं। सभी का एकमात्र लक्ष्य है मरीज के मर्ज का इलाज, वह भी हर कीमत पर ठहरने का ठीक से पर्याप्त इन्तजाम हो या न हो, खाना समय पर मिले या न मिले, कपड़े धुलें या न धुलें, उन पर प्रेस हो या न हो पर इलाज होना चाहिए, उसमें कोई कमी नहीं होनी चाहिए।

गाँव में सर्वसुविधासम्पन्न घर खाली पड़ा रहता है, और घर का मालिक अत्यन्त विपन्नता में बम्बई में पड़ा रहता है। पर इस विपन्नता से घबराकर स्वप्न में भी वह सुविधासम्पन्न घर पर लौटने का विचार नहीं करता; क्योंकि गाँव की आज की वह सुविधा उसे मौत के मार्ग पर ले जा सकती है व बम्बई की यह असुविधा जीवन का मार्ग प्रशस्त करती है।

न तो मरीज स्वयं और न ही उसके सहचारी, कोई नहीं सोचता कि मैं बम्बई में रहने वाले अपने उन पुराने मित्र या सम्बन्धियों से तो मिला ही नहीं, जाने वे क्या सोचेंगे, कितना बुरा मानेंगे?

नहीं! कुछ भी सोचें, कुछ भी मानें, चाहें तो यहाँ मिलने आ जाएं, न चाहें तो न आयें। आ भी जायें तो कौन उनसे चाय-पानी की पूछे? हो न हो आँख खोलकर उनकी ओर देखने का विकल्प भी आए या न आए?

क्योंकि हमारी यह बम्बई यात्रा मौज-शौक के लिए नहीं, जगत का व्यवहार निभाने के लिए नहीं, वरन् जीवन-रक्षा के लिए है। वही हमारा एक मात्र प्रयोजन है, अन्य कुछ भी नहीं। जगत की व जीवन की अन्य सभी क्रियायें, जब व जैसी स्वयमेव संचालित हों तो हों, न हों तो न हों, हम उनसे सदा निरपेक्ष ही रहते हैं।

यदि हम बम्बई आकर भी पहले अपने इलाज पर तो ध्यान न दें व

इन समस्त व्यवहारों व व्यावहारिकताओं में ही उलझ जायें तो क्या होगा ?

सब व्यवहार भी यहीं छूट जाएगा व देह भी छूट जाएगी, सब कुछ छूट जाएगा, नष्ट हो जाएगा। और यदि व्यवहार में न पड़कर अपना इलाज करलें तो फिर सारा जीवन तो पड़ा है व्यवहार निभाने के लिए, घूमने-फिरने के लिए व सुविधाओं का उपभोग करने के लिए।

इसलिए मरीज के लिए तो मात्र स्वयं ही स्वयं के लिए अत्यंत महत्त्वपूर्ण व्यक्ति है, डॉक्टर ही उसका आराध्य है व अस्पताल ही महानतम तीर्थ और सम्पूर्ण स्वस्थ होना ही उसका एक मात्र लक्ष्य है। बाकी जगत का अत्यन्त महत्त्वपूर्ण कार्य उसके लिए कुछ भी नहीं, बम्बई नगर का सारा मनोहारी सौन्दर्य भी उसके लिए कुछ भी नहीं।

अनादिकाल से भवभ्रमण के आत्मधाती महारोग से पीड़ित यह आत्मा संयोग से यह मानवपर्याय पा गया है, जिसमें इस दुष्चक्र से छूटने का पुरुषार्थ सम्भव है। यहीं नहीं, हम अपने इस महारोग को पहचान भी गए हैं व दूर करने का उपाय भी उपलब्ध है। तब भी यदि हम मात्र अपने इसी जीवन की सुविधाओं का इन्तजाम करने में ही व्यस्त रहें, तत्संबंधी व्यवहारों को निभाने में ही लगे रहें, तब क्या हमारी स्थिति वैसी ही नहीं होगी जैसी कि कैंसर का इलाज करबाने के लिए बम्बई आया मरीज सिर्फ रहने, खाने और व्यवहार निभाने के इन्तजामों में ही व्यस्त हो जाए व डॉक्टर से सम्पर्क करने का उसे अवकाश ही न मिले।

जिसने अपने रोग को पहचाना है व उस रोग के परिणामों को जाना है, उसकी इसप्रकार की प्रवृत्ति सम्भव ही नहीं है। पर यदि ऐसा अवसर पाकर भी यदि हम इस भवभ्रमण से छूटने-मात्र के उपाय में इस जीवन को समर्पित नहीं कर देते हैं तो इसका मतलब है कि भवभ्रमण के दुःखों की भयानकता से हम परिचित ही नहीं हैं। हमें भवों के दुःखों

की न तो स्मृति ही है और न ही परिकल्पना। तत्संबंधी आचार्यों व मनीषियों के वचनों का भी हमें भरोसा नहीं है।

प्राणघातक केन्सर से प्राणों की रक्षा के लिए समर्पित हो गया मरीज अब बनाव-शृंगारादिक में रत नहीं रहता। शृंगारादिक में रत रहने की तो बात ही क्या, उस ओर उसका ध्यान भी नहीं जाता। शृंगारादिक तो दूर वह तो वस्त्रादिक से भी अलिम हो जाता है। बाजार जाकर नवीनतम चलन के वस्त्रों के चुनाव की तो बात ही क्या पर स्वयं के पास उपलब्ध वस्त्रों को भी ठीकप्रकार से पहनने की रुचि नहीं रहती। सामान्यजनों को प्रथम निगाह में ऊंटपटांग से लगने वाले ढीले-ढाले बेडौल से वस्त्र बस यूँ ही शरीर पर डाल भर लेता है। डाल भी क्या लेता है, यदि साथी-सहचर बलात ही न डाल दें तो शायद.....

वस्त्र तो वस्त्र, भोजनादिक की भी रुचि कहाँ रहती है? रुचि न रहना एक बात है व अरुचि हो जाना दूसरी। उसे तो भोजन-ग्रहण के ग्रति अरुचि हो जाती है। स्वयं भोजन-ग्रहण का भाव तो आता ही नहीं है, अन्य सामान्य लोगों के मनाने पर भी भोजन स्वीकार नहीं करता है। अत्यन्त निकट के प्रियजन जब भांति-भांति समझाते हैं, मान-मनुहार करते हैं तो अनन्त उपेक्षापूर्ण ढंग से, अपनी शर्तों पर थोड़ा-बहुत ग्रहण कर लेता है। उसमें भी यदि भोजन करते हुए बीच में कुछ भी व्यवधान आ जाए तो फिर विमुख हो जाता है।

उसका ध्यान तो बस अपने जीवन की रक्षा के उपायों पर ही केन्द्रित बना रहता है। यदि कुछ काल के लिए उस ध्यान से च्युत भी हो जाता है तो फिर तुरन्त ही उपयोग (Attention) वहाँ पहुँच जाता है।

इस बीच यदि कोई मित्र-परिजन मिलने आ पहुँचें तो यदि उधर लक्ष्य जाए तो थोड़ी बात कर ले, यदि न जाए तो न करे। वह व्यावहारिकता से परे हो जाता है, जगत के व्यवहार की उसे चिन्ता नहीं रहती।

यदि शरीर की रक्षा के लिए सम्पूर्णतः समर्पित व्यक्ति शरीर की सम्भाल की ओर से इतना निस्पृह और निरीह हो जाता है तो आत्मकल्याण की तीव्र भावना वाले आत्मज्ञानी, आत्मार्थी की दशा (मुनिदशा) के बारे में संदेह कैसा? क्या आश्चर्य है कि उसके तन के वस्त्र छूट ही जाए, उसे स्नान व दंतधोवन का विकल्प भी न आए, निद्रा नाममात्र रह जाए। सामान्य रूप से तो भोजन का विकल्प ही न आए व कदाचित विकल्प आने पर, श्रावक द्वारा नवधार्भक्तिपूर्वक पड़गाहने पर व प्रतिज्ञाबद्धरूप से शुद्धि की घोषणा करने पर अत्यन्त अरुचिपूर्वक थोड़ा आहार-ग्रहण हो, उसमें भी मामूली सी घटना अन्तराय का निमित्त बन जाए। या तो उपयोग आत्मस्थ ही बना रहे या यदि कुछ पलों के लिए आत्मा से च्युत भी हो तो खटक बनी ही रहे। पूजा करने वालों को आशीर्वाद देने का भाव भी आए तो आए या न भी आए।

ऐसी यह धन्य मुनिदशा संसार की निःसारता की स्वीकृति की पराकाष्ठा है।

यह धन्य मुनिदशा यदि इस जीवन में स्थापित हो जाती तो यह जीवन सार्थक हो जाता। पर अभी जीवन में आने की तो बात ही कहाँ, अभी तो यह मुनिदशा मेरी कल्पना में भी नहीं आती है? इस जीव की ऐसी दशा भी हो सकती है, इतनी वीतरागी, इतनी अलिप्त, इतनी निरीह, इतनी निष्काम, यह बात मेरी कल्पना को भी स्वीकार नहीं हो पाती है। आधे मन से गर्दन तो हिलती रहती है पर एक शंका व हिचक बनी ही रहती है।

पर यह हिचक व झिझक कब तक चलेगी; आखिर कब तक?



10

दूर दृष्टि

न जाने कितने लोक-लुभावन बहाने बनाकर मैं जीवनभर यह अन्तिम निर्णय लेने से बचता रहा, इसे एक और कल तक के लिए टालता रहा। पहले तो फिर भी आशा बनी ही रहती थी कि एक और कल मेरे जीवन में आएगा, एक सुहानी सुबह आएगी, ताजगी व स्फूर्ति से भरपूर। एक नया सूरज उगेगा। पर अब आज जैसे-जैसे एक-एक दिन व्यतीत होता जा रहा है, यह सम्भावना ही प्रबल होती जा रही है कि हो न हो यह दिन मेरे जीवन का अन्तिम दिन ही हो। हर दिन जब मैं ढलता हुआ सूरज देखता हूँ तो वितृष्णा से भर उठता हूँ। मुझे उसमें अपना ही बिंब दिखाई देता है। प्रतिपल क्षीण होता उसका तेज अब मुझे स्वीकार नहीं होता, क्योंकि मैं भी तो प्रतिपल इसीतरह ढलता जा रहा हूँ। उस तेजहीन ढलते हुए सूरज को भी भरपूर निरख लेने की मेरी तृष्णा अब अत्यन्त बलवती हो गई है, हो न हो फिर कभी मेरे इस जीवन में तेजस्वी सूरज उगे यान उगे।

जब मैं युवा था, तब तो एक बड़ी दुविधा मेरा रास्ता रोक लेती थी। एक ओर मेरा यह जीवन, घर-परिवार व उसकी ज्वलंत समस्यायें, जो स्पष्ट व प्रत्यक्ष थीं और दूसरी ओर अदृश्य-आत्मा और उसका तथाकथित, काल्पनिक भावी-अनन्तकाल। तब मैं किसे सम्भालता व किसकी उपेक्षा करता? यदि मैं आत्मा को महत्व देने का मन बनाता तो मेरा ही अन्तर्मन पुकार उठता कि “काल्पनिक भविष्य के लिए अपने साक्षात् वर्तमान को दांव पर लगा देना चाहते हो तुम!” और मैं तत्क्षण ही रुक जाता। भला मुझसे बेहतर यह कौन जान सकता है कि आत्मा के प्रति, स्वयं अपने प्रति मेरा यह सोच व व्यवहार मेरे

मायाचार की पराकाष्ठा है। मैं स्वयं, स्वयं पर ही प्रश्नचिह्न लगाता रहा, स्वयं के होने से, स्वयं के भविष्य से ही इनकार करता रहा।

मेरी यह दुविधा तो बीते कल की बात है, तब तो मेरी वर्तमान मनुष्य-पर्याय का विस्तृत वर्तमान भी था व सपनों का भविष्य भी। उसके लिए तो मैं क्या-क्या कर सकता था। क्या-क्या करना चाहिए था, क्या-क्या कर पाया और क्या न कर पाया, उसके समस्त परिणाम तो सामने हैं। पर आज की तो बात ही कुछ और है।

आज 75 वर्ष की इस उम्र में न तो मैं वर्तमान में ही प्रासंगिक रह गया हूँ और न ही मेरा कोई भविष्य है। अब यदि करने को कुछ रह जाता है तो वह है मात्र इस अनादि-अनंत आत्मा के भविष्य का इन्तजाम! पर यह कोई साधारण काम तो है नहीं। यह तो अत्यन्त पुरुषार्थ और सावधानी का कार्य है। सच्चे मार्ग की समझा, सच्चे गुरु की खोज, निरन्तर तत्त्व-अभ्यास, स्वाध्याय व सत्संग। इन सभी गतिविधियों के लिए तो भरपूर उर्जा की आवश्यकता है। अब आज मैं यह सब करना भी चाहूँ तो कैसे कर पाऊँगा? आज तो मैं अपनी दैनिक-जीवन की आवश्यक क्रियायें भी स्वतंत्रपने कर पाने में सक्षम नहीं हूँ, तब आत्मा के अनन्तकाल के परिभ्रमण को नाश करने का पुरुषार्थ कैसे कर पाऊँगा?

यही बात यदि दश-बीस वर्ष पहले समझा में आ जाती, यदि मैं तब समझा पाता कि इस मानव-पर्याय का 10-20 वर्ष का भविष्य कोई ऐसा महत्वपूर्ण दौर नहीं है, जिसकी सम्भाल में यह जीवन झाँक दिया जाए। इस जीवन का प्रत्येक पल तो अपने भावी अनन्तकाल का इन्तजाम करने के लिए है - तो क्या आज मैं उस मुकाम पर खड़ा नहीं होता, जहाँ से मुक्ति का मार्ग मुझसे अत्यन्त समीप होता।

सारा जीवन तो गोरखधंधे में बीत ही गया व अब वर्तमान बीता जा रहा है उसके लेखे-जोखे में, अवसाद में। मेरा भविष्य भी क्या

होगा? यदि अब भी सब कुछ ऐसा ही चलता रहा तो क्या मेरा अनन्त-भविष्य भी अनन्त-अन्धकार में खो नहीं जाएगा?

तब मैं क्या करूँ? अबतक विगत के लिए बिलखा, क्या अब आगत के लिए क्रन्दन करूँ? क्या क्रन्दन ही मेरी नियति है? नहीं, नहीं, कदापि नहीं!

आज जब मैंने आत्मा की अनादि-अनन्तता को स्वीकार कर ही लिया है तब 100-50 वर्षों के लिए अफसोस कैसा? सिर्फ यही 100-50 वर्ष तो बर्बाद नहीं हुए हैं, अनादिकाल से आज तक सभी कुछ तो इसीतरह बीता है, तो क्या अनन्तकाल तक रोता ही रहँगा?

जिसतरह अनादि से कल तक अनन्तकाल बीता था, वैसे ही एक और ‘आज’ बीत गया। उस अनन्तकाल के सामने इस एक दिन या 100-50 वर्षों की क्या अहमियत है कि अब उसके चिन्तन में मैं अपने आगामी अनन्तकाल को और अन्धकारमय बना डालूँ। और फिर लुट क्या गया है? यह मानवदेह भले ही कुछ दिनों की सही, पर मेरा तो अनन्तकाल पड़ा है न! आत्मा तो अनन्तकाल तक रहेगा न! और अनादि के अन्धकार को मिटाने के लिए अनन्तकाल की आवश्यकता ही कहाँ है? अन्तर्मुहूर्त में ज्ञान-सूर्य उदित हो जाए तो अनादि का अन्धकार भाग जाता है, विलीन हो जाता है।

जिसकी अन्तर्मुहूर्त की आराधना, अनादि की विराधना को निष्फल कर देती है, ऐसा एक, अखण्ड-अनन्त, अनादि-अनन्त भगवान-आत्मा मैं स्वयं ही तो हूँ, और यूँ तो अनन्तकाल पड़ा है उसकी उपासना के लिए, पर इस वर्तमान मनुष्य-पर्याय में भी तो ऐसे अनगिनत अन्तर्मुहूर्त अभी शेष हैं, जो अनादि की धारा को मोड़ देने में समर्थ हैं। तब क्रन्दन कैसा, पश्चाताप को अवकाश ही कहाँ है?

"it is never too late" अभी भी देर नहीं हुई है।

अनादि-अनन्त इस आत्मा के जीवन में देर तो कभी होती ही नहीं। "जब जाग जाओ, तभी सवेरा।"

अब तो कल से ही मुझे जुट जाना होगा इस मंगल अभियान में, संसार को सुधारने के नहीं, संसार को काटने के अभियान में।

पर कल से क्यों? यदि हम हमेशा ही कल तक का ही इन्तजार करते रहे तो कौन जाने इस एक समय के वर्तमान व उस स्वर्णिम-कल के बीच कितना फासला बना रहेगा।

मुझे तो जुट जाना है, आज से ही। सिर्फ आज से ही नहीं, अभी से! अभी से!!



अपनी योग्यता के अनुरूप कार्य करें, अन्य से होड़ नहीं!

– परमात्म नीति

जब कोई दुष्ट किसी के साथ दुष्टता का व्यवहार कर रहा है तब वह सफल हो जाएगा, क्योंकि वह अपने स्वभाव का अनुसरण कर रहा है। ठीक वैसा ही व्यवहार करके सज्जन पुरुष सफल नहीं हो सकते हैं, क्योंकि तब वे अपने स्वभाव और योग्यता के विपरीत आचरण कर रहे होते हैं। स्वभाव के विपरीत कार्य करता हुआ व्यक्ति दृढ़ संकल्प, अविभाजित मन और संपूर्ण दक्षता के साथ काम नहीं कर पाता है, तब वह सफल कैसे होगा?

अन्य लोगों का व्यवहार देखकर अपना व्यवहार निर्धारित करने वाला व्यक्ति कभी सफल नहीं हो सकता है, क्योंकि उसका यह व्यवहार उसके स्वभाव, क्षमता, नीति, योग्यता और हैसियत के अनुरूप नहीं होगा। यद्यपि वह व्यक्ति सफल है जिसका वह अनुसरण कर रहा है, क्योंकि वह तो अपने स्वभाव, क्षमता, नीति, योग्यता और हैसियत के अनुरूप व्यवहार कर रहा है ना!

भला दूसरे के नाप के कपड़े पहनने पर कोई कैसे शोभायमान हो सकता है?

क्या तू ऐसे संसार में रहना चाहता है?

– परमात्म नीति

तू क्यों क्रंदन करता है, तेरा क्या लुट गया है?

तू है कौन, तेरी औकात ही क्या है? अरे! वे राजा लोग जो अपना सर्वस्व झँोक कर जो कुछ अर्जित करते हैं उसे कोई अन्य आक्रान्ता आकर क्षण भर में छीन लेता है। वह मात्र धन का ही नहीं स्वतंत्रता और स्वाभिमान का भी हरण करता है। वह तो तुझे निवृत भी नहीं होने देता वरन् अधीन बनाकर रखता है। पल-पल पर, कदम-कदम पर अपमानित करता है, आदेश देता है।

स्वयं अपने स्वार्थ के लिए वह तुझे अन्यों से लड़ने पर बाध्य करता है। कल तक तू अपने हितों की लिए भी किसी से लड़ता या न लड़ता, पर अब विवश होकर उसके लिए लड़ना पड़ता है।

कल तक जब तू विजयी होता था तो जयजयकार तेरी होती थी, आज जब तू विजयी होता है तब अन्य लोग तो उसकी जयजयकार करते ही हैं, स्वयं तुझे भी उसी की जयजयकार करनी पड़ती है।

यह तो संसार का स्वरूप है, तू इस संसार में है तो तेरी दशा इससे भिन्न कैसे हो सकती है?

कल तक जो देश के भाग्य विधाता थे आज वे अपने ही भाग्य को कोस रहे हैं और जो कल तक विवश थे आज वे भाग्यविधाता बन गए हैं।

कल तक जिनकी मर्जी के बिना पत्ता तक नहीं हिलता था आज उनकी मर्जी से पत्ता तक नहीं हिलता है और दूसरों की मर्जी मात्र से वे स्वयं हिल जाने को मजबूर हैं।

ये तो उक्त के तेवर हैं, इन्हें समझने की आवश्यकता है।

यह संसार तो ऐसा ही था, है और रहेगा, तुझे संसार में रहना है या संसार का त्याग करना है यह निर्णय तेरा है।

यदि तू उक्त विसंगतियों से बचना चाहता है तो हे जीव! मुक्ति का उपक्रम कर, यह संभव है!

तथास्तु!

लेखक की अन्य पुस्तक क्या विज्ञान धर्म की कसौटी हो सकता है? से-

- ❖ अपना यह केस विज्ञान की अदालत को सुपुर्द करने से पहले एक बार हम विज्ञान से तो पूँछ लें कि क्या वे ऐसा करने के लिए सहमत हैं? - पृष्ठ-(vi)
- ❖तो क्या विज्ञान द्वारा पुष्टि के अभाव में हम धर्म को ही त्याग देंगे? ऐसा करके क्या हम अपना घोर अहित नहीं कर लेंगे? - पृष्ठ-(vi)
- ❖जबकि विज्ञान की दृष्टि में आत्मा का अस्तित्व ही संदिग्ध है। - पृष्ठ-(viii)
- ❖ आज मैं भौतिक विज्ञान की कथित अदालत को यह चुनौती देता हूँ कि धार्मिक, दार्शनिक, आध्यात्मिक मान्यताओं के बारे में विचार करना व उसको सही या गलत करार देना उसके अधिकार क्षेत्र में नहीं है। - पृष्ठ-5
- ❖ आँख का कोई डॉक्टर आँख के बारे में चाहे कितनी ही बड़ी हस्ती (authority) क्यों न हो हृदय रोग के बारे में उसकी राय क्या महत्त्व रखती है? - पृष्ठ-6
- ❖ इस प्रकार मैं कहता हूँ कि आधुनिक भौतिक-विज्ञान को कोई अधिकार नहीं कि वह आत्मा-परमात्मा पर अनुसंधान करने वाले धर्म, वीतराग-विज्ञान के बारे में कोई टिप्पणी करे। - पृष्ठ-6
- ❖तब फिर क्यों विज्ञान पर फिदा हुए जा रहे हैं? वह भी तो ऐसा ही है। कभी कुछ कहता है कभी कुछ। आज कुछ कहता है, कल कुछ और। अरे आज ही, एक ही दिन एक वैज्ञानिक कुछ कहता है, दूसरा कुछ और। - पृष्ठ-7
- ❖ इस बात की भी क्या गारंटी है कि आज जो कहा जा रहा है, वह भी अंतिम सत्य है। - पृष्ठ-7
- ❖वरन यह व्यक्तियों या सरकारों द्वारा शुद्ध आर्थिक या राजनैतिक फायदे के लिए अध्ययन है और इसलिए विज्ञान की शोध-खोज के नाम पर जो तथ्य हमारे सामने आते हैं, वे सदा ही शुद्ध नहीं, रंजित हुआ करते हैं। - पृष्ठ-9
- ❖ विज्ञान आज तक आत्मा के अस्तित्व को नकार नहीं सका, और न ही इस संबंध में कोई ठोस विचार ही प्रस्तुत कर सका है। इसका तात्पर्य है कि विज्ञान आत्मा के संबंध में अज्ञानी है और किसी अज्ञानी के विचारोंका क्या महत्त्व? - पृष्ठ-11
- ❖यह यथार्थ है कि विज्ञान व वैज्ञानिकों का दृष्टिकोण एक संकुचित दृष्टिकोण है, क्योंकि विज्ञान की प्राथमिकताएं सार्वभौमिक एवं सार्वकालिक नहीं हैं।



तार्किक शैली के आध्यात्मिक व्याख्याता परमात्मप्रकाश भारिल्ल को कठिनतम विषयवस्तु को अत्यंत सरलतापूर्वक पाठकों और श्रोताओं को हृदयंगम करा देने में महारत हासिल है, वे किसी भी विषय के उन पहलुओं को उजागर करते हैं, जिनकी ओर सामान्यतः किसी का ध्यान ही नहीं जाता।

प्राचीन दार्शनिक सन्दर्भों की आधुनिक शैली में तार्किक व्याख्या करके, उसे पाठकों व श्रोताओं से स्वीकृत करा लेना उनकी विशेषता है।

आप गहन चिंतक हैं और जैनर्धम तथा अध्यात्म के अतिरिक्त किसी भी नैतिक और सामाजिक विषय पर, उपयुक्त आदर्श जीवन शैली एवं जीवन के विभिन्न पहलुओं पर आपके युक्तियुक्त, तार्किक विचार जनसामान्य के लिए अत्यन्त उपादेय हैं।

कुशल वक्ता के अतिरिक्त आप एक सिद्धहस्त लेखक, निबंधकार, कथाकार, दक्ष कवि, सफल प्रशिक्षक, शिक्षक एवं जैन पत्रकार हैं।

पाक्षिक पत्र 'जैन पथप्रदर्शक' के आप सम्पादक हैं।

अपने रत्नव्यवसाय के सिलसिले में अनेकों विदेश यात्राएँ करने के अलावा आप प्रवचनार्थ भी देश-विदेश की यात्राएँ करते रहते हैं।

उसी माहौल में पले-बडे और अल्पवय से ही सामाजिक व आध्यात्मिक अभियानों में सक्रिय आप जैन अध्यात्म के प्रचार-प्रसार के क्षेत्र में आज विश्व के सर्वोपरि संस्थान पण्डित टोडरमल स्मारक ट्रस्ट व पण्डित टोडरमल सर्वोदय ट्रस्ट, जयपुर के महामंत्री हैं।

राष्ट्रीय स्तर के जैन युवा संगठन अखिल भारतीय जैन युवा फेडरेशन के आप राष्ट्रीय महामंत्री हैं। डॉ. हुकमचंद भारिल्ल चेरिटेबल ट्रस्ट के महामंत्री के अतिरिक्त आप देश के जैन विद्वानों के 85 वर्ष पुराने संगठन 'अखिल भारतवर्षीय दि. जैन विद्वत परिषद ट्रस्ट' के उपाध्यक्ष एवं आधुनिक जैन विद्वानों के संगठन स्नातक परिषद ट्रस्ट के अध्यक्ष भी हैं।

तीर्थधाम मंगलायतन ट्रस्ट, अलीगढ़ एवं श्री महावीर स्वामी कुन्दकुन्द कहान दि. जैन मुमुक्षु मंडल ट्रस्ट बोरीवली, मुंबई के भी आप ट्रस्टी हैं।

पण्डित टोडरमल दि. जैन सिद्धांत महाविद्यालय, श्री वीतराग विज्ञान विद्यापीठ परीक्षा बोर्ड एवं श्री वीतराग विज्ञान पाठशाला समिति भी आपके निर्देशन में कार्य करती हैं।

सामान्यजन के जीवनक्रम की विवेचना करते हुए इस जीवन के लक्ष्य को परिभाषित करती हुई प्रस्तुत कृति 'अंतद्वन्द्व' के अतिरिक्त जीवन और मृत्यु के यथार्थ पर व्यवहारिक एवं युक्तियुक्त रूप से रोचक शैली में प्रकाश डालने वाली आपकी एक अन्य प्रकाशित रचना 'क्या मृत्यु अभिशाप है?' भी पाठकों द्वारा सराही गई है। आपकी एक अन्य कृति जो धर्म की व्याख्याओं की विज्ञान द्वारा पुष्टि किये जाने की दासता भरी वृत्ति से मुक्ति प्रदान करती है 'क्या विज्ञान धर्म की कसौटी हो सकता है?' भी पठनीय और मननीय है।

जैन पथप्रदर्शक के सम्पादकीय के रूप में महत्वपूर्ण विषयों पर आपके लेख भी बड़े चाव से पढ़े जाते हैं।